

ராம்ப்கோ
MADRAS CEMENTS LTD
RAMCO CEMENT
SLS 107 தரம் கொண்டதும்
100 வீத சாதாரண போடலான்
சீமெந்து (O.P.C.) ராம்ப்கோ சீமெந்து



வலம்புரி

பக்கங்கள்: பத்தொன்று

Valampurii

சங்கு 11 வள்ளுவர் ஆண்டு 2041 கார்த்திகை 04 சனிக்கிழமை (20.11.2010) தொலைபேசி 222 3378, 222 7829 ஒலி 336

தமிழ் ஊடகவியலாளர் விமான நிலையத்தில் கைது

(கொழும்பு)
இலண்டனில் இருந்து செயற்படும் தமிழ் ஊடகவியலாளர் ஒருவர் தனது குடும்பத்தினரை பார்வையிடுவதற்காக நாடு திரும்பிய வேளையில் கட்டுநாயக்க விமான நிலையத்தில் வைத்து கைது செய்யப்பட்டதாக தெரிவிக்கப்படுகிறது. கதிர்வேசு திரிலோகசந்தர் என்ற 37 வயதான ஊடகவியலாளரே கடந்த புதன்கிழமை விமான நிலையத்தில் வைத்து கைது செய்யப்பட்டதாக தகவல்கள் தெரிவிக்கின்றன.

பிரித்தானிய கடவுச்சீட்டை வைத்துள்ள இவர் எங்கே வைக்கப்பட்டுள்ளார் (15ஆம் பக்கம் பார்க்கு)

கோயிலாக்கண்டிக்கு சிறிதரன் விஜயம்

(யாழ்ப்பாணம்)
கைதடி-நாவற்குழி தெற்குப் பகுதியில் உள்ள கோயிலாக்கண்டி எனும் இடத்தில் மண் அகழ்ப்பட்டு அபாயத்திற்கு உள்ளாகியுள்ள நிலைமையை தமிழ்த் தேசியக் கூட்டமைப்பின் நாடாளுமன்ற உறுப்பினர் சிவஞானம் சிறிதரன் பார்வையிட்டதுடன் தங்கள் நிலம் குறித்து மக்கள் விழிப்புடன் இருக்க வேண்டும் என்றும் வலியுறுத்தினார்.

சாவகச்சேரி பிரதேச சபைக்கு உட்பட்ட கைதடி நாவற்குழி தெற்குப் பகுதி ஒரு கடற்கரையை அண்டிய கிராமம். கடற்கரையை அண்டிய (16ஆம் பக்கம் பார்க்கு)

தேசிய உணவாக பாற்சோறு

(கொழும்பு)
இலங்கையின் தேசிய உணவாக பாற்சோறு பிரகடனப்படுத்தப்பட்டுள்ளது. ஜனாதிபதி மகிந்த ராஜபக்ஷின் 65ஆவது பிறந்த தினமான நேற்று முன்தினம் 4 ஆயிரம் கிலோ எடையுள்ள பாற்சோறு தயாரிக்கப்பட்டது. அதனை உண்டுமகிழ்ந்த ஜனாதிபதி பாற்சோற்றினை இலங்கையின் தேசிய உணவாக அறிவித்தார். (ச-5)



பிரதம நீதியரசர் முன் பதவியேற்கும் ஜனாதிபதி மகிந்த ராஜபக்ஷ...

அடுத்த தளபதியாக மகிந்த ஹத்துருசிங்க?

(கொழும்பு)
தற்போதைய இராணுவத் தளபதியின் பதவிக்காலத்துக்கு முன்பாக அவரை ஓய்வுபெற வைத்து விட்டு யாழ்.மாவட்ட இராணுவக் கட்டளைத் தளபதியான மேஜர் ஜெனரல் மகிந்த ஹத்துருசிங்கவை அடுத்த இராணுவத் தளபதியாக்கும் வியூகங்களை பாதுகாப்பமைச்சு மேற்கொண்டு வருகின்றது. அதன் ஒரு கட்டமாக மிக விரைவில் ஆரம்பிக்கப்படவிருக்கும் ஒருங் (16ஆம் பக்கம் பார்க்கு)

நாட்டின் அபிவிருத்தியே

இலாபப்பிரச்சினைக்கு தீர்வு

ஜனாதிபதி நாட்டு மக்களுக்கு உரை



(கொழும்பு)
இந்த நாட்டை அதிசிறந்த நாடாக உருவாக்கும் மாபெரும் பொறுப்பை இலங்கை ஜனநாயக குடியரசின் மக்களாகிய நீங்கள் என்னிடம் தந்துள்ளீர்கள். இந்நிலையில் நமது நாட்டை அபிவிருத்தி நோக்கிக் கொண்டு செல்ல வேண்டும். அபிவிருத்தி இல்லாத இடத்தில் சமாதானம் இல்லை என ஜனாதிபதி மகிந்த ராஜபக்ஷ தெரிவித்தார். ஜனாதிபதி நேற்று இரண்டாவது தடவையாக பதவியேற்ற பின்னர் நாட்டு மக்களுக்கு உரையாற்றும் போதே இதனைத் தெரிவித்தார். (16ஆம் பக்கம் பார்க்கு)

வடக்கின் அபிவிருத்திக்கு ஜப்பான் அரசு நிதியுதவி

(கொழும்பு)
வட பகுதியின் அபிவிருத்திப் பணிகளுக்கு என ஜப்பான் 140 மில்லியன் ரூபாய் நிதியுதவி வழங்கவுள்ளதாக அறிவித்துள்ளது.

இரண்டாவது தடவையாக நேற்று ஜனாதிபதியாக பதவியேற்றார் மகிந்த

(கொழும்பு)
ஜனாதிபதி மகிந்த ராஜபக்ஷ நேற்று முற்பகல் 10.14 என்ற சுபவேளையில் தனது இரண்டாம் தடவைக்காக பிரதம நீதியரசர் அசோக டி சில்வா முன்னிலையில் சத்தியப் பிரமாணம் செய்து கொண்டார். இந்த வைபவம் ஜனாதிபதியின் செயலகத்திற்கு முன்னால் நடைபெற்றது. மகிந்த (15ஆம் பக்கம் பார்க்கு)

ஜனாதிபதியின் பதவியேற்பில் பொலிஸ்மா அதிபர் இல்லை

(கொழும்பு)
ஜனாதிபதி மகிந்த ராஜபக்ஷின் இரண்டாவது ஜனாதிபதி பதவிக்காலத்திற்கான பதவியேற்பு வைபவத்தில் பொலிஸ்மா அதிபர் வழமைக்கு மாறாக முப்படைத் தளபதி கருடன் மேடையில் காணப்படா திருந்தமை நேற்று நடந்த வைபவத்தில் கலந்து கொண்டோரின் பேசுபொருளாக காணப்பட்டது. ஜனாதிபதி தேசிய மட்ட விழாக்களில் கலந்து கொள்ளும் போது முப்படைத்தளபதிகளுடன் பொலிஸ்மா அதிபரும் ஜனாதிபதியின் பின் நிற்க

பது மரபாகும். ஆனால் மகிந்த ராஜபக்ஷ பிரதம நீதியரசர் அசோக டி சில்வா முன்னிலையில் சத்தியப் பிரமாணம் செய்து கொண்டபோது முப்படைகளின் தளபதிகள் மட்டுமே மேடையில் காணப்பட்டனர். அன்றைய அலங்கார அணிவகுப்பில் பொலிஸ் அணி காணப்படாமல் பல ஊகங்களுக்கு இட்டுச் சென்றது. ஜனாதிபதி மகிந்த ராஜபக்ஷவுக்கு மரியாதை செலுத்தும் அணி வகுப்பில் பொலிஸ் அணியினர் இருக்கவில்லை. (16ஆம் பக்கம் பார்க்கு)

இறுதி யுத்த உயிரிழப்புத் தொடர்பில் மிகைப்படுத்தியே தகவல் வெளியிட்டேன் வைத்தியர் சண்முகராஜா சாட்சியம்

(கொழும்பு)
இறுதி யுத்தத்தின் போது பொது மக்களின் உயிரிழப்புக்கள், காயங்கள் தொடர்பாக ஊடகங்களுக்கு மிகைப்படுத்தி தெரிவிக்குமாறு தாம் தமிழீழ விடுதலைப் புலிகளினால் நிர்ப்பந்திக்கப்பட்டதாக முல்லைத் தீவுமாவட்ட முன்னாள் வைத்திய அத்தியட்சகர் வி.சண்முகராஜா நல்லிணக்க ஆணைக்குழுவுக்கு சாட்சியமளித்துள்ளார். கற்றுக்கொண்ட பாடங்கள் மற்றும் நல்லிணக்கத்துக்கான ஜனாதிபதி ஆணைக்குழுவின் முன்னிலையில் கொழும்பில் நேற்று சாட்சியமளிக்கும்போதே வைத்தியர் சண்முகராஜா மேற்படி கருத்தினை தெரிவித்தார். இறுதிக் கட்ட யுத்தத்தில் பலத்த சவால்களுக்கு மத்தியில் தாம் சேவையாற்றியதாகவும் இந்நிலையில் தமிழீழ விடுதலைப் புலிகளின் நிர்ப்பந்தத்தின் பேரிலேயே பொது மக்களின் இழப்புகளை சர்வதேச ஊகங்களுக்கு தாம் மிகைப்படுத்தி வெளியிட நேர்ந்ததாகவும் வைத்தியர் சாட்சியம் (16ஆம் பக்கம் பார்க்கு)

நடுவு நிலை தவறா நன்னெறி காக்கும் உங்கள் நாளிதழ்



யாழ்ப்பாணம் இந்து மகளிர் ஆரம்பப் பாடசாலையில் சிறு தோழிகள் சின்னம் சூட்டும் வைபவம் பொறுப்பாசிரியர் திருமதி பிரபாலினி வரதராஜன் தலைமையில் இடம்பெற்றது.

யாழ் வலய சாரணிய ஆணையாளர் திருமதி துவாரகா செந்தில் நேசன் சின்னம் சூட்டப்படுவதையும் மாணவர்களுடன் ஆசிரியர்கள் அமர்ந்திருப்பதையும் படங்களில் காணலாம்.

தேனிலவுக்காக இலங்கை வந்த வெளிநாட்டுத் தம்பதி கைது!

ஜே.வி.பியின் பாராளுமன்ற உறுப்பினர் கனில் ஹந்துன்நெத்தி மீது யாழ்ப்பாணத்தில் வைத்து மேற்கொள்ளப்பட்ட தாக்குதலைக் கண்டித்து கொழும்பு கோட்டையில் அண்மையில் நடைபெற்ற கண்டன ஆர்ப்பாட்டப் பேரணியில் கலந்து கொண்ட வெளிநாட்டுத் தம்பதி யினர் நேற்று பொலிசாரால் கைது செய்யப்பட்டுள்ளனர்.

லைபனான் ஜனநாயகத்துக் கான இளைஞர் அமைப்பின் தலைவர் மொஹம்மத் ஹாதிக்க தன் மனைவியுடன் இலங்கைக்கு வந்திருந்த நிலையிலேயே குறித்த ஆர்ப்பாட்டத்தில் இருவரும் பங்கேற்றிருந்தனர். மொஹம்மத் ஹாதிக்க தம்பதி அண்மையில் தான் மண முடித்துள்ளனர் என்பதன் தேனிலவுக்காகவே இருவரும் இலங்கை வந்துள்ளனர் என்பதும் குறிப்பிடத்தக்கது.

அவ்வாறான நிலையில் கனில் ஹந்துன்நெத்தியின் ஆர்ப்பாட்டத்தில் அவர்கள் பங்கேற்றதானது முஸ்லிம் நாடுகளில் ஜனாதிபதி மீதான நம்பிக்கையைத் தகர்த்து விட துணை செய்யும் என்று அஸ்வர் ஹாஜியார் ஜனாதிபதியிடம் புகார் செய்துள்ளார்.

அதனை ஏற்றுக் கொண்ட ஜனாதிபதி அவர்கள் இருவரையும் கைது செய்யுமாறு பாதுகாப்புச் செயலாளர் ஊடாக பொலிஸ் மா அதிபரை அறிவுறுத்தியுள்ளார். அதன் பிரகாரம் கண்டி நோக்கிச் சென்று கொண்டிருந்த ஹாதிக்க தம்பதி இடைமறிக்கப்பட்டு கைது செய்யப்பட்டுள்ளனர். தற்போதைக்கு அவர்கள் கொழும்பு குற்றப்புலனாய்வு தலைமையகத்துக்குக் கூட்டி வரப்பட்டுக் கடுமையாக விசாரணைக்குட்படுத்தப்பட்டுள்ளதாக தெரிய வந்துள்ளது. (ச-5)

படையினருடனான போரின் போது எழிலன் காணாமல் போயிருக்கலாம் மேஜர் ஜெனரல் சவேந்திர சில்வா தெரிவிப்பு

தமிழீழ விடுதலைப் புலிகள் இறுதிப் போரின் போது பெரும்பாலும் சிலில் உடையுடனேயே தாக்குதல்களை நடத்தினர் என 58 வது படை

யின் தளபதியும் தற்போது ஐக்கிய நாடுகளின் பிரதி நிரந்தரப் பிரதிநிதியுமான சவேந்திர சில்வா தெரிவித்துள்ளார்.

கற்றுக்கொண்ட பாடங்கள் மற்றும் நல்லிணக்க ஆணைக் குழுவின் முன்னால் நேற்று சாட்சியமளித்தபோது அவர் இதனை தெரிவித்தார்.

போர் நிறுத்த காலத்தின்போது ஈசேடையும் சாரத்தையும் உடுத்திக் கொண்டு படையினர் மீது தாக்குதல் நடத்தினால் அவர்களை பயங்கரவாதிகள் என்றே அழைக்க முடியும் என அவர் குறிப்பிட்டார்.

தமிழீழ விடுதலைப் புலிகளின் யாழ்ப்பாண தாக்குதல் படைத் தலைவராக இருந்த தீபன் போரின் போது கொல்லப்பட்டதும் தாம் சென்று பார்த்தபோது அவர் சாதாரண உடையிலேயே காணப்பட்டார்.

தமது படைப்பிரிவினர் தமிழீழ விடுதலைப் புலிகளின் சுலங்களை சர்வதேச செஞ்சிலுவைச் சங்கத்தினூடாக ஒப்படைத்ததாக அவர் குறிப்பிட்டுள்ளார்.

சாதாரண உடைகளில் இருந்த போதும் கொல்லப்பட்டவர்கள் தமது உறுப்பினர்கள் என அடையாளம் கண்டு அந்த சுலங்களை தமிழீழ விடுதலைப் புலிகள் ஏற்றுக் கொண்டனர். எனினும் சில செய்தி நிறுவனங்கள் இந்த சுலங்களை தமிழ் பொது மக்கள் என காட்ட முயற்சித்தன.

பெண் போராளிகளின் ஆட்டிவழி பொறுப்பாளர் விதுஷா, பிரபாகரனின் மகன் சாள்ஸ் அன்ரனி ஆகியோர் சிவிலியன் உடையிலே தான் போரின் போது தாக்குதல்களில் ஈடுபட்டு மரணமடைந்தனர்.

தமிழீழ விடுதலைப் புலிகளின் திருகோணமலை அரசியல் பொறுப்பாளராக இருந்த எழிலனின் மனைவி தனது கணவரை தேடி தருமாறு இந்த ஆணைக்குழு முன்னால் சாட்சியமளித்துள்ளார்.

எழிலன் திருகோணமலை மாவி லாறு நீர்வீடயத்தில் முன்னிலை வகித்தார். அவரே தமிழீழ விடுதலைப் புலிகளின் வரி சேகரிப்புக்கு பொறுப்பாகவும் இருந்தார்.

அவர் பயங்கரவாதியாவார். அவர் படையினருக்கு எதிராக போராடியவர். அவர் படையினருடனான போரின் போது காணாமல் போயிருக்கலாம். ஆனால் இன்று அவரின் மனைவி தமது கணவரை காணவில்லை என புதிய கோணத்தில் பிரச்சினையை ஏற்படுத்தியுள்ளார் என்றும் சவேந்திர சில்வா குறிப்பிட்டார். (ச-5)

JAFFNA COLLEGE
Cordially Invites You and your Friends to its
Christmas Carol Service
"OUR GOD IS GREAT"
on
Sunday 21st November, 2010
at 4.00 p.m
at
The Cathedral, Vaddukoddai
(C-1649)
Principal

சேர் பொன். இராமநாதன் நிதியத்தால் கிளிநொச்சியில் காணி கையளிப்பு

(கிளிநொச்சி)
சேர் பொன். இராமநாதன் நிதியத்தினால் கிளிநொச்சியிலுள்ள 60 குடும்பங்களுக்கு காணிகள் வழங்கப்பட்டுள்ளன.

நம்பிக்கை நிதியத் தலைவர் பேராசிரியர் சி.க.சிறும்பலம் முன்னிலையில் இவர்களுக்கான காணிப் புத்திரங்கள் வழங்கப்பட்டன. இந்நிகழ்வில் பாராளுமன்ற உறுப்பினர் சி.சிறிதரனும் கலந்துகொண்டார்.

இந்திய அரசின் வீடமைப்புத் திட்டத்தின் கீழ் காணி உள்ளவர்களுக்கென வீடுகள் வழங்கப்பட்டு வருகின்றன.

இதேவேளை இராமநாதன் நம்பிக்கை நிதியத்தினால் முன்பள்ளி ஒன்றும் திறந்து வைக்கப்பட்டதுடன் சென். திரேசா மகாவித்தியாலயத்துக்கு கணனி உள்ளிட உபகரணங்களும் வழங்கப்பட்டன. (ச)

கிளிநொச்சி நகருக்கு அருகில் இருந்த சுமார் 60 குடும்பங்கள் காணி இல்லாத நிலையில் வீடமைப்பு உதவித் திட்டத்தை பெற முடியவில்லை. இந்நிலையில் சேர் பொன். இராமநாதன் நம்பிக்கை நிதியத்தின்

தேனுஜன் றேடஸ் இடமாற்றம்
அச்சுவேலியில் இயங்கிவந்த தேனுஜன் றேடஸ் நிறுவனம் 19.11.2010 தொடக்கம் சுன்னாக வீதி, நவற்கிரிச் சந்தியில் புதிய கட்டடத்தில் தமது வியாபாரத்தை நடத்திவருகிறது என்பதை அன்பர்கள், வாடிக்கையாளர்கள் அனைவருக்கும் அறியத்தருகின்றோம்.
T.P : 021 300 7021 உரிமையாளர்
(ச-1650)

யாழ்ப்பாணப் பல்கலைக்கழகம் இலங்கை வெளிவாரிப் பட்டப் பதிவுகள் பரீட்சைகள் அலகு அறிவித்தல்
பட்டச் சான்றிதழ் வழங்கல்
கலைமாணி, வணிகமாணி, இசைமாணி மற்றும் நடனமாணி
மேற்படி பட்டக் கற்கை நெற்களில் சித்தியடைந்த வெளிவாரி மாணவர்களுக்கான பட்டச் சான்றிதழ்களை 22.11.2010 (திங்கட்கிழமை) தொடக்கம் வழங்க ஏற்பாடுகள் செய்யப்பட்டுள்ளன. உரியவர்கள் வெளிவாரிப் பட்டப் பதிவுகள் மற்றும் பரீட்சைகள் அலகில் நேரடியாக வந்து பெற்றுக் கொள்ளும்படி கேட்டுக்கொள்ளப்படுகின்றனர்.
மேற்படி பட்டச் சான்றிதழ்களுக்கான கட்டணமான ரூபா 500 இனை யாழ்ப்பாணப் பல்கலைக்கழகத்தில் இயங்கும் மக்கள் வங்கிக் கிளையில் செலுத்தி, அதற்கான பற்றுச் சீட்டை வெளிவாரிப் பட்டப்பதிவுகள் மற்றும் பரீட்சைகள் அலகில் சமர்ப்பித்து பட்டச் சான்றிதழைப் பெற்றுக் கொள்ளவும்.
பதிவாளர்
19.11.2010
(ச-1652)

ஆத்ம சாந்திப் பிரார்த்தனை
எமது அன்பிற்குரிய சரவணா அச்சக உரிமையாளர் சந்ராஜபுலேந்திரன் அவர்களின் அன்புத் துணைவியார்
திருமதி இராஜேஸ்வரி சிறிராஜபுலேந்திரன்
அவர்களின் ஆத்மா எல்லாம் வல்ல கத்திரானின் திருவடிகளில் நித்திய பேரின்பம் அடைய இறைவனைப் பிரார்த்திக்கின்றோம்.
ஓம் சாந்தி
வலம்புரி நிர்வாகம்

செல்லா சினிமா (நாதன்ஸ்)
03.11.2010
அந்தியாவிலும் இலங்கையிலும் இரத்தின வெளியீடு
சரீத்தி சூரியிசிரா ஆத்ம லை ஒத்த
வல்லகி கோட்டை
காட்சி நேரம்: 10.30, 2.30, 6.30, 9.30

இன்று ஒரு தகவல்

பக்தியும் பகல்வேஷமும்

ஒரு உயரில் ஒரு சாமியார் இருந்தார். அவரைச் சுற்றி ஏகப்பட்ட கூட்டம் கடவுளைப் பற்றி அந்தச் சாமியார் பல கதைகளைச் சொல்லுவார்.

சுற்றியிருக்கும் கூட்டமும் அதை மிகவும் ஆவலாக கேட்டுக் கொண்டிருக்கும்.

இதைக் கேள்வியுற்ற கடவுளுக்கு மிகவும் பெருமையாக இருந்தது.

நம்முடைய பெருமையை எடுத்துச் சொல்வதற்கும் பூலோகத்தில் பலர் இருக்கிறார்கள். அதைக் கேட்பதற்கும் பலர் இருக்கிறார்கள்.

சனங்களிடம் கடவுள் பக்தி நிறைய இருக்கிறது.” என்று நினைத்தார்.

“சரி, நேரிலேயே போய் எல்லோரையும் பார்த்துப் பேசிவிட்டு வரலாம்” என்று நினைத்து அங்கிருந்து புறப்பட்டு பூலோகத்திற்கு வந்து சேர்ந்தார்.

அவர் இங்கே வந்து சேர்ந்த நேரம் மிகவும் நல்ல நேரம். ஒரு கோயிலில் ஏதோ விசேஷம் நடந்து கொண்டிருந்தது. அங்கே அந்த சாமியார் பக்திப் பிரசங்கம் செய்து கொண்டிருந்தார்.

சனங்களெல்லாம் உட்கார்ந்து அதைக் கேட்டுக் கொண்டிருந்தார்கள்.

கடவுள் அப்படி இருப்பார், இப்படி இருப்பார் என்று கடவுளையே நேரில் பார்த்ததுபோன்று (அந்த சாமியார்) வர்ணித்துக் கொண்டிருந்தார்.

கடவுள் முடிந்தது. சனங்களெல்லாம் வெளியே வந்தார்கள். கோவிலுக்கு வெளியேயுள்ள அரச மரத்துக்கு அடியில் உண்மையான கடவுள் நின்று கொண்டிருந்தார்.

வெளியில் வந்த பக்தர் ஒருவர் அதைப் பார்த்தார். ஆச்சரியம் பட்டார். கடவுளிடமே சென்றார்.

“பலே! கடவுள் மாதிரியே ‘மேக்கப்’ போட்டுக் கொண்டு நிற்கிறாயே! ‘சபாஷ்’ வேஷம் பொருத்தம் மிக நன்றாக இருக்கிறது” என்றார்.

கடவுளுக்குத் தூக்கிவாரிப் போட்டது. “என்னய்யா இது? இப்படிச் சொல்கிறாய்? நான் தான் கடவுள்” என்றார் அவர்.

“இதோய்யா. இப்படி என்னிடம் சொன்னதோடு வைத்துக் கொள். சத்தம்போட்டுச் சொன்னால் உனக்கு மூளைக் கோளாறு என்பது எல்லோருக்கும் தெரிந்துவிடும். அதன்பின் கல்லை எடுத்து வீசுவார்கள். அதன்பின் என் மீது கோவித்துக் கொள்ளாதே! அவ்வளவு தான் சொல்வேன்” என்று எச்சரித்தார் பக்தர்.

“இதோ யாரப்பா. நான் சொல்வதைக் கேள்” என்று இவர் ஆரம்பித்தார்.

நீ சொல்வதை நான் கேட்பது இருக்கட்டும். முதலில் நான் சொல்வதை நீ கேள்”

உள்ளேயிருந்து எங்களுடைய சாமியார் வருவதற்குள் நீ இடத்தைக் காலிபண்ணிவிடு. இல்லையெனில் விஷயம் விபரீதமாகி விடும்” என்றார் இவர்.

யார்? உங்களுடைய சாமியார் தானே வருகிறார். வரட்டும். அவருக்கு என்னை நன்றாக அடையாளம் தெரியும். ஏனெனில் நான் எப்படி இருப்பேன் என்பதை அவர் தானே தினமும் உங்களுக்கு எடுத்துச் சொல்லிக் கொண்டிருக்கிறார் என்றார் கடவுள்.

என்னடா இது வம்பாய் போச்சு” என்றார் அந்த பக்தர்.

சிறிது நேரம் நின்று பார்த்துவிட்டு, சரி வாங்க போகலாம் என்று எல்லா பக்தர்களும் கலைந்து போய் விட்டார்கள்.

அந்த ஒரு பக்தர் மட்டும் உள்ளே போய் சாமியாரிடம் விபரத்தைச் சொன்னார்.

“சாமி, யாரோ ஒருத்தன் கடவுள் மாதிரி வேஷம் போட்டுக் கொண்டிருந்து குழப்பம் செய்கிறான்” என்றார்.

சாமியார் கோபமாக வெளியே வந்தார்.

“ஏனப்பா இப்படி வந்து இங்கே கலாட்டா பண்ணுகிறாய் பேசாமல் போய்விடு” என்றார்.

இவர் எவ்வளவோ சொல்லிப் பார்த்தார். அவர் கேட்கவில்லை. கடைசியில் ஒரு அறையில் இவரைத்தள்ளிக் கதவைச் சாத்தி பூட்டிப் போட்டார்கள்.

கடவுளுக்கு மிகவும் சங்கடமாகிவிட்டது. கண்ணை மூடிக்கொண்டு பேசாமல் உட்கார்ந்திருந்தார்.

நள்ளிரவு... அந்த சாமியார் கதவைத் திறந்து கொண்டு உள்ளே வந்தார். கடவுளின் காலில் விழுந்தார்.

“கடவுளே என்னை மன்னித்துக் கொள்ளுங்கள். காலையிலேயே நீங்கள் யாவைப்பதை அடையாளம் கண்டு கொண்டேன். நீங்கள் தான் நிஜக்கடவுள் என்று நான் சொல்லியிருந்தால் சனங்கள் என்னையும் ‘மென்டல் கேஸ்’ என்று நினைத்து உங்களுடன் சேர்த்து உள்ளே தள்ளியிருப்பார்கள். அதுதான் அப்படி நடந்து கொண்டேன்.” என்றார்.

கடவுள் அதன்பின் ஒருவழியாக மேலே வந்துசேர்ந்தார். வந்தபின் கொஞ்சம் கவலையுடன் உட்கார்ந்திருந்தார்.

பக்கத்தில் இருந்த அவருடைய தேவி, “ஏன் இன்னும் கவலையோடு இருக்கிறீர்கள்? பூலோகத்தில் பக்தர்கள் தானே அப்படி உங்களைச் சரியாக புரிந்து கொள்ளாமல் இருக்கிறார்கள். குருமர்கள், சாமியார்கள் உங்களைப் புரிந்து கொண்டு தானே இருக்கிறார்கள்” என்று சொன்னார்.

“அந்த சாமியார் தான் என்னுடைய கவலைக்குக் காரணம். புரியாத பக்தர்கள் என்னை போய்விடு” என்று சொன்னார்கள்.

அது ஒன்றும் வழிதில்லை. புரிந்து கொண்டு அந்த சாமியாரும் என்னை உடனே புறப்பட்டுப் போய்விடுங்கள்” என்றார். அதுதான் கவலையாக இருக்கிறது. ஏன் என்னை போகச் சொல்கிறாய் என்று கேட்டேன். அதற்கு அந்த சாமியார் என்ன சொன்னார் தெரியுமா?”

“என்ன சொன்னார்?” என்று கேட்டார்தேவி.

“நீங்கள் இங்கே வந்துவிட்டால் எங்களுடைய மிழைப்பு கெட்டுப் போய்விடும் என்று சொன்னார்” என்றார் மிகவும் சோகமாக!

தென்கச்சி கோ சுவாமிநாதன்

தேசிய அடையாள அட்டை வழங்கல் தொடர்பான நடமாடும் சேவை

(கொழும்பு)

ஆப்திவத்திணைக்களத்தினால் மத்திய வங்கியின் அனுசரணையுடன் கிளிநொச்சி மாவட்டத்திலுள்ள கரைச்சிப் பிரதேச செயலாளர் பிரிவினர்புட்பட்ட மக்களுக்கு தேசிய அடையாள அட்டை வழங்கல் தொடர்பான நடமாடும் சேவை நாளை ஞாயிற்றுக்கிழமை முற்பகல் 10 மணிக்கு கிளிநொச்சி மகா வித்தி யாலயத்தில் நடத்தப்படவுள்ளது.

கரைச்சிப் பிரதேச செயலாளர் பிரிவினரின் மக்கள் இதில் கலந்து பயன் பெறுமாறு கிளிநொச்சி மாவட்ட மேலதிக அரசாங்க அதிபர் செ.ஸ்ரீநிவாசன் கேட்டுக்கொண்டுள்ளார்.

அத்துடன் கரைச்சிப் பிரதேச செயலாளர் பிரிவினரின் சகல கிராம அலுவலர்களும் இதில்

பங்கு பெற்றுமாறும் மக்களுக்கு போதிய அறிவுறுத்தல்களை வழங்குமாறும் அவர் அறிவித்துள்ளார். அத்துடன் இந்நடமாடும் சேவையில் தேசிய அடையாள அட்டைக் குரிய புகைப்படங்கள் இலவசமாக எடுத்து வழங்கப்படவுள்ளமை குறிப்பிடத்தக்கது. (ஸ்ரீ)

மின் தடை பற்றிய அறிவித்தல்

உயரமுத்த மின்மாக்கங்கள் திருத்த வேலைகள் இடம்பெறவுள்ளதால், நாளை ஞாயிற்றுக்கிழமை காலை 8 மணியிலிருந்து மாலை 5 மணிவரை சன்னாகம், மல்லாகம், ஏழாலை, அளவெட்டி, தெல்லிப்பளை, பன்னாலை ஆகிய இடங்களில் மின்விநியோகம் தடைப்பட்டிருக்கும் என யாழ்ப. பிரதேச மின்ப்பொறியியலாளர் அறிவித்துள்ளார். (ஸ்ரீ-2)

நல்லினக்க ஆணைக்குழுவில் எழுத்து மூல சாட்சியங்கள் அளிக்கவுள்ளோருக்கு

(யாழ்ப்பாணம்)

ஜனாதிபதியின் கற்றுக்கொண்ட பாடங்களும் நல்லினக்கமும் பற்றிய விசாரணை கடந்த 11 ஆம் திகதி தொடக்கம் 14 ஆம் திகதி வரை யாழ்ப.மாவட்டத்தில் நடைபெற்றது.

இவ்விசாரணைகள் முடிவுற்ற போதிலும் பொது மக்கள் பலர் குறித்த ஆணைக்குழுவிடம் கையளிக்க வேண்டிய முறைப்பாடுகள், கடிதங்கள், ஆவணங்கள் தொடர்பில் பிரதேசசெயலகங்கள், மாவட்ட செயலகங்கள் ஆகியவற்றை நாடிவருவதை காண முடிகிறது.

எனவே இது தொடர்பான சிரமங்களை தவிர்ப்பதற்காக இனிவரும் காலங்களில், மேற்படி விசாரணை ஆணைக்குழுவிடம் இதுவரை சமர்ப்பிக்கப்படாத முறைப்பாடுகள், ஆவணங்கள், கடிதங்கள் போன்றவற்றை தங்கள் பிரிவு கிராம அலுவலரால் உறுதிப்படுத்திய பின் உரிய பிரிவு பிரதேச செயலாளர்கள் மற்றும் உதவி அரசாங்க அதிபர்கள் ஆகியோரிடம் சமர்ப்பிக்குமாறு யாழ்ப.அரச அதிபர் திருமதி இமன்பாசுகுமார் அறிவித்துள்ளார். அத்துடன் இது தொடர்பாக பிரதேச செயலாளர்கள், உதவி அரசாங்க அதிபர்கள் ஆகியோருக்கு தேவையான அறிவுறுத்தல்கள் வழங்கப்பட்டுள்ளதாக அவர் மேலும் அறிவித்துள்ளார். (ஸ்ரீ-2)

பதவி வெற்றிடம்

மன்னாரில் நிர்மாணிக்கப்பட்டுள்ள மாகாண ஆங்கில வள நிலையத்துக்கு இணைப்பாளர் ஒருவர் உட்பட 3 வளவாளர்களுக்கான விண்ணப்பங்கள் கோரப்படுகின்றன.

தகுதியுடையவர்கள் வலயக் கல்வி அலுவலகங்களில் மேலதிக தகவல்களைப் பெற்று எதிர்வரும் 24 ஆம் திகதி புதன்கிழமைக்கு முன்னார் விண்ணப்பிக்க வேண்டும் எனவும் வடமாகாண கல்விச் செயலர் அறிவித்துள்ளார். (ஸ்ரீ-2)

குடாநாடக சந்தைகளில் நேற்றைய விலை விபரம்

	திருநெல்வேலி	யாழ்ப்பாணம்	சாவகச்சேரி
மரக்கறி வகைகள்	ரூபா	ரூபா	ரூபா
கத்தரிக்காய்	80	-	60
உருளைக்கிழங்கு	80	80	80
பச்சையினாகாய்	50	80	60
தக்காளி	100	100	100
மரவள்ளிக்கிழங்கு	40	50	50
கோவா	50	80	80
கரட்	60	100	70
பூசணி	50	50	50
புடோல்	50	60	40
வாழைக்காய்	40	50	60
சின்ன வெங்காயம்	130	140	100
பெரிய வெங்காயம்	110	120	90
பாகற்காய்	120	140	140
வெண்டிக்காய்	50	60	50
கருணைக் கிழங்கு	40	80	60
பயற்றங்காய்	130	160	150
லீக்ஸ்	100	140	120
பீற்றூட்	60	70	100
கறிமிளகாய்	100	130	130
முருங்கைக்காய்	200	-	150
போஞ்சி	120	140	-
கத்தரிதம்புள்ளி	40	80	50
கீரை - 1 பிடி	20	20	30
தேசிக்காய்	100	100	90
தேங்காய் (ஒன்று)	40	60	40

இராசி பலன்

- 20.11.2010
(கார்த்திகை 4, சனிக்கிழமை)
சுதந்திர முன்னிரவு 11.21 மணி வரை
அச்சுவிளி காலை 6.52 மணி வரை
இராகுகாலம் 9.09-10.39 மணி வரை
சுபநேரம் 3.09-4.39 மணி வரை
- மேடம்** ஆதாயத்தை எதிர்பார்க்காமல் செய்த வேலை ஒன்றில் கணிசமான லாபம் கிடைக்கலாம், பணியில் சிறு மன உழைச்சல் ஏற்படலாம், புகழ்மிக்கவர்களின் சந்திப்பு இடம் பெறலாம்.
 - இடம்** நண்பர்களின் சந்திப்பால் திடீர் விரயம் ஏற்படலாம், பயணத்தால் பலன் கிடைக்கும், தொழிலில் சிறு மாற்றங்கள் ஏற்படலாம், சயனககக் குறையுண்டு.
 - மிதுனம்** அன்பர்களின் பரட்டுக்களைப் பெறுவீர்கள், குடும்ப உறுப்பினர்களின் வருகையால் மனமகிழ்ச்சி ஏற்படலாம், பொருளாதார நிலை உயர்வடையும், போசன சுகமுண்டு.
 - கடகம்** தடைப்பட்ட காரியங்கள் கைகூடும், ஆலய வழிபாட்டில் ஆர்வம் காட்டுவீர்கள், தொழிலில் முன்னேற்றம் காணப்படும், குடும்ப மகிழ்ச்சி அதிகரிக்கும்.
 - சிங்கம்** சிக்கல்கள் விலகி சிறப்படைய வேண்டிய நான், வருங்கால நலன் கருதி புதிய முயற்சிகளில் ஈடுபடுவீர்கள், மனதில் ஏற்பட்ட குழப்பங்கள் அகன்று மேன்மை அதிகரிக்கும்.
 - கன்னி** எதிர்பாராத அச்சம் ஏற்படலாம், உடல் நலனில் கூடிய கவனம் எடுக்க வேண்டிய நிலை, பயணங்களில் கூடிய வழிப்புணர்ச்சி தேவை, பணப்பற்றாக்குறை நிலவலாம்.
 - துலாம்** நண்பர்கள் மூலம் பலன் கிடைக்கலாம், சென்ற இடத்தில் செல்வாக்கு அதிகரிக்கும், குடும்ப சுகமுண்டு, வெளியூர் பயணத்தால் நன்மையடைவீர்கள்.
 - விருக்கம்** எண்ணங்கள் எளிதில் நிறைவேறலாம், பெருமையடைய வேண்டிய நான், உடல் நலனில் புத்துணர்ச்சி ஏற்படலாம், பகைவர் மனம் மாறுவர்.
 - தனுசு** வியாபார விருத்தியுண்டு, ஆலயத் தொண்டுகளில் ஆர்வம் காட்டுவீர்கள், பொருட்சேர்க்கை உண்டு, பிள்ளைகளால் பெருமையடையலாம்.
 - மகரம்** பெற்றோர்களின் தேவைகளைப் பூர்த்தி செய்து கொள்வீர்கள், வாகன யோசமுண்டு, பிறருக்காக எடுத்த முயற்சி வெற்றி பெறும், தொழில் வளர்ச்சியுண்டு.
 - கும்பம்** உடன் பிறப்பு உதவிக்கரம் நீட்டும் நான், பாசப்பிரிவினைகள் சுமுகமாக முடியும், குடும்ப பொறுப்புக்கள் கூடும், தடைப்பட்ட காரியம் கைகூடும்.
 - மீனம்** பக்கபலமாக இருப்பவர்களின் எண்ணிக்கை அதிகரிக்கும், தொழிலை விரிவுபடுத்தும் முயற்சிகளில் ஈடுபடுவீர்கள், வாக்கு மேன்மையால் சாதனை செய்வீர்கள்.

வளவன்

சிவசோதமன் வெற்றிக் கிண்ணத்தை மாஸூசந்தி மைக்கல் அணி சுவீகரித்தது



தர்சனின் துடுப்பாட்டம் மற்றும் அச்சுதனின் துல்லியமான பந்துவீச்சினால் அமரர் சிவசோதமன் ஞாபகார்த்த கிரிக்கெட் வெற்றிக் கிண்ணத்தை வென்று மாஸூசந்தி மைக்கல் அணி சம்பியனானது. கரவெட்டி மகேசன் விளையாட்டுக் கழகத்தின் முன்னாள் வீரர் சிவசோதமன் ஞாபகார்த்த இறுதிப் போட்டி கடந்த புதன் கிழமை பிற்பகல் 3 மணிக்கு கரவெட்டி விக்னேஸ் வரா கல்லூரி மைதானத்தில் இடம்பெற்றது.

குரும்பட்டி உதய சூரியன் அணியை எதிர் த்து மைக்கல் அணி மோதியது. இதில் 10 ஓவர்கள் நிறைவில் சகல விக்ரெட்டைகளையும் இழந்து 75 ஓட்டங்களையும் மைக்கல் அணி பெற்றது. இதில் தர்சன் - 37, சிலோஜன்-20, அர்ச்சுதன் -12 ஓட்டங்க

ளையும் முறையே தமது அணிக்காகப் பெற்றுக் கொடுத்தனர்.

உதயசூரியன் பந்து வீச்சின் சார்பில் சுகிர்தாஸ் -02, சிவகாந், பிரசாந், டிலக்ஷன்

தலா ஒரு விக்ரெட்டைகளையும் வீழ்த்தினார்கள். பதிலுக்குத் துடுப்பெடுத்தாடிய உதய சூரியன் அணி -10 ஓவர்கள் நிறைவில் 04 விக்ரெட்டைகளையும் இழந்து 65 ஓட்டங்களைப் பெற்றது.

இதில் ஹரிகரன்-22, சிவகாந்-20, சுகந்தன்-12 ஓட்டங்களையும் முறையே பெற்றனர். மைக்கல் அணி சார்பில் பந்து வீச்சில் அச்சுதன்-03, சிலோஜன்-01 விக்ரெட்டைகளை முறையே வீழ்த்தினர்.

இறுதியில் மைக்கல் அணி 11 ஓட்டங்களால் வெற்றி பெற்று சிவசோதமன் வெற்றிக் கிண்ணத்தைக் கைப்பற்றியது.

இத்தொடரில் ஆட்டநாயகனாக மைக்கல் அணியின் அர்ச்சுதனும், தொடர்நாயகனாக உதய சூரியன் அணியின் பிரசாந்தும் தெரிவு செய்யப்பட்டனர். மேலும் மூன்று சுப்பர் பரிசுகளை மைக்கல் அணி தர்சன், உதயசூரியன் அணியின் சிவகாந், அண்ணா சிலையடி அணி கோபி ஆகியோர் பெற்றனர். (ஸ்ரீ-2-24)

தேசிய கீதம் தொடர்பான ஒழுங்கு விதிகள்

இலங்கையின் தேசிய கீதத்தை பயன்படுத்துவது தொடர்பான ஒழுங்கு விதிகளை அச்சிட்டு வெளியிடுவதற்கு அரசாங்கம் தீர்மானித்துள்ளது. தேசிய கீதத்தின் புகழை பாதுகாக்கும் விதமாக இந்த ஒழுங்குவிதிகள் அமைந்திருக்குமென அரசாங்கம் தெரிவித்துள்ளது. பொது நிர்வாக மற்றும் உள்நாட்டலுவல்கள் அமைச்சினால் மூன்று மொழிகளிலும் இந்த ஒழுங்குவிதிகள் தொகுக்கப்பட்டவுள்ளன. (ச-5)

முன்பள்ளி ஆசிரியர்களுக்கான டிப்ளோமா கற்கை நெறி

(யாழ்ப்பாணம்)
முன்பள்ளி ஆசிரியர்களுக்கான டிப்ளோமா கற்கை நெறி இன்று காலை 9.00 மணிக்கு ஆரம்பமாகவுள்ளது. தெரிவு செய்யப்பட்ட முன்பள்ளி ஆசிரியர்களை தவறாது கலந்துகொள்ளுமாறு அழைக்கப்பட்டுள்ளனர்.

இக்கற்கை நெறியில் சேர விரும்புவோர்கள் காலை 8.30 மணிக்கு வருகைகொண்டு தங்களையும் பதிவு செய்துகொள்ளுமாறு யாழ்ப்பாணம் கல்வி வலய உதவிக்கல்விப்பணிப்பாளர் க.விமலநாதன் அறிவித்துள்ளார். (ச)

பச்சிலைப்பள்ளி பிரதேசத்தை மீள கட்டியெழுப்ப அனைவரும் முன்வரவேண்டும்

யுத்தத்தால் பாதிக்கப்பட்ட பச்சிலைப்பள்ளிப் பிரதேசத்தை மீளக் கட்டியெழுப்ப அனைவரும் முன்வரவேண்டுமென ஈ.பி.டி.பி. நாடாளுமன்ற உறுப்பினரும் நாடாளுமன்றக் குழுக்களின் பிரதித் தலைவருமான முருகேச சந்திரகுமார் தெரிவித்துள்ளார்.

பச்சிலைப்பள்ளிப் பிரதேச ஒருங்கிணைப்புக்கு முக் கூட்டத்துக்குத் தலைமைதாங்கி உரையாற்றும் போதே அவர் மேற்கண்டவாறு தெரிவித்துள்ளார். அவர் இது தொடர்பாக மேலும் தெரிவிக்கையில், கடந்த முப்பதாண்டு காலத்திலும் பச்சிலைப்பள்ளிப் பிரதேசம் யுத்திற்குள் முழுமையாகவே சிக்கியிருக்கிறது. இங்கே எல்லாக் கட்டுமானங்களும் அழிவடைந்துவிட்டன.

அதனால் மக்கள் மீள்குடியேறுவதில் தாமதங்கள் ஏற்பட்டன. இப்பிரதேசத்தின் முக்கியமான வளமும் தொழில் வாய்ப்பைத் தருவதும் தென்னைகளாகும். ஆனால் அங்கு 80 சத வீதத்திற்கும் அதிகமான தென்னைகள் அழிந்து விட்டன.

இப்பிரதேசத்தில் கிளாலி, இத்தாவில், முகமாலை போன்ற இடங்களில் மீள்குடியேற்றம் சாத்தியமாவதற்கு இன்னும் இரண்டு ஆண்டுகள் தேவைப்படும். இதை விடக்குறைந்த காலப்பகுதிக்குள் அந்தப் பகுதியின் மீள்குடியேற்றத்தை ஆரம்பிக்க முயற்சிக்கிறோம்.

மக்கள் மீண்டும் இயல்பு வாழ்வுக்குத் திரும்புவதில் ஆர்வமாக இருக்கின்றனர். இதை யாரும் குழப்பும் விதமாக நடந்துகொள்ளக் கூடாது என்றும் சந்திரகுமார் தெரிவித்துள்ளார்.

இதனைடுத்து பிரதேசத்தின் வாழ்வாதாரத் திட்டங்கள் காணி வீடமைப்பு, நீர் வழங்கல், கல்வி, மருத்துவம், விளையாட்டு, தொழில் முயற்சிகள், விவசாயத் திட்டங்கள், மீள்குடியமர்வுப் பிரச்சினைகள், போக்குவரத்து, சந்தை போன்ற பல முக்கிய விடயங்

சந்திரகுமார் எம்.பி. தெரிவிப்பு

களைப் பற்றி ஆராயப்பட்டது. இவை தொடர்பாக மக்களால் முன்வைக்கப்பட்ட கோரிக்கைகளைக் கேட்டறிந்த நாடாளுமன்ற உறுப்பினர் அந்தப் பிரச்சினைகளுடன் தொடர்பான தரப்பினரிடமிருந்து விளக்கங்களைக் கோரினார்.

அத்துடன் அவர்களிடமிருந்து அந்தப் பிரச்சினைகளைத் தீர்ப்பதற்காக கால எல்லையையும் தீர்த்துக் கொள்வதற்கான உத்தரவாதத்தையும் பெற்றுக் கொண்டார்.

இதன்படி உட்கட்டுமான அபிவிருத்தி நடவடிக்கைகளைத் துரிதகதியில் மேற்கொள்வதென்றும் இயக்கச்சி சந்திப்புகுதி

யில் மக்களின் மீள்குடியேற்றம் மற்றும் சந்தையை இயங்கவைத்தல், கடைத் தொகுதிகளை படையினரிடமிருந்து மக்களிடம் பெற்றுக் கொடுத்தல் உள்ளிட்ட முக்கிய நடவடிக்கைகள் நடைமுறைப்படுத்தப்படும் என்றும் தீர்மானிக்கப்பட்டது.

இதேவேளை மீள்குடியேற்றத்தை முழுமையாகச் சாத்தியப்படுத்த படைத்தரப்புத் தம் மாலான முழுமையான உதவிகளையும் ஒத்துழைப்பையும் வழங்கும் என பச்சிலைப்பள்ளிப் பிரதேசத்தின் இராணுவப் பொறுப்பதிகாரி உறுதியளித்தார். (ஸ்ரீ-2)

சரத்தும் செயலாளரும் வைத்தியசாலையில் சந்திப்பு

(கொழும்பு)
சரத் பொன்சேகாவின் தனிப்பட்ட செயலாளரான ஓய்வுபெற்ற இராணுவக் கப்டன் சேனக டி சில்வாவும் சுகவீனமுற்று சிறைச்சாலை மருத்துவமனையில் அனுமதிக்கப்பட்டுள்ளார்.

அரசாங்கத்தைக் கவிழ்ப்பதற்கான சதிக்குற்றச்சாட்டின் பேரில் கைதுசெய்யப்பட்டுத் தடுத்துவைக்கப்பட்டுள்ள சேனக டி சில்வா, பிரஸ்தாப குற்றச்சாட்டிலிருந்து விடுவிக்கப்பட்டிருந்தாலும் இராணுவத்திலிருந்து தப்பியோடியவர்களை பணியில் வைத்திருந்த குற்றச்சாட்டின் பேரில் தொடர்ந்தும் சிறையில் வைக்கப்பட்டுள்ளார். அவ்வாறான நிலையில் திடீர் சுகவீனம் காரணமாக அவரும் தற்போதைக்கு சிறைச் சாலை மருத்துவமனையில் அனுமதிக்கப்பட்டுள்ளார். அதன் காரணமாக சுமார் ஒரு வருட காலத்தின் பின் சரத் பொன்சேகாவுடன் நேரடியாக சந்திக்கும் சந்தர்ப்பம் அவருக்கு கிட்டியுள்ளது. (ச-5)

Jeya Beauty Salon

அழகுக்கலை கருத்தரங்கு
கொழும்பில் பிரபல்யமான
Jeya Beauty Salon உரிமையாளர்
N.Nagularani
(Dip. in.BTHD in Srilanka & India)

சுவீனாஸ் உத்தியோக சமூகத்தை கருத்தரங்கு மற்றும் முடிநீட்டி, அழகுக்கலை சிஸ்டம், நல்ல எல்டி சமூகத்தையும் சம்பள சம்பள பற்றியும் கலந்து சமூகத்தை தொடர்பான பல் விடயங்களை உள்பட உரிமையாளர் கருத்தரங்கு.

காலம்- நவம்பர் 21 ஆம் திகதி யாழ்ப்பாணம் மண்டபத்தில் காலம் 9 மணி தொடக்கம் நிற்பகல் 5 மணி வரை.

பங்குபற்றும் அனைவருக்கும் சான்றிதழ் வழங்கப்படும்.

* மலையாள அழகுக்கலை

புழைவுச்சீட்டுக்கள் கிடைக்கும் இடம்

திரேசா நளபாடமாளிகை (கல்புரையார் வீதி, யாழ்ப்பாணம்.)

ஆறுமுகவிலாஸ் (ஆடியாபாதம் வீதி, திருவிநங்கல்வலி.)

துளிக்கா அரைக்கும் ஆலை (கனகராஜன் வீதி, சிரியாமலை.)

புழைவுச்சீட்டுக்கள் புழைவாசலிலும் பெற்றுக்கொள்ளலாம்.

யாழ்ப்பாணம் மாநகரசபை

கேள்வி அறிவித்தல்-2010

கீழ்க்குறியிடப்பட்டுள்ள வேலைகளை மேற்கொள்வதற்காக "இக்ராட்" நிர்மாண பயிற்சி நிறுவனத்தில் பதிவுள்ளதூடன் யாழ்ப்பாணம் மாநகரசபையில் உய்ந்தகாரராக பதிவு செய்த உய்ந்தகாரர்களிடமிருந்து என்னால் கேள்விகள் கோரியுக்கின்றன.

பதிவு செய்ய வேண்டிய இக்ராட் தரம் அட்டவணையில் காட்டப்பட்டுள்ளது.

கேள்விப் பத்திரங்கள் வழங்கப்படும் கடைசித்திகதி:- 29.11.2010 மி.ப. 3.00 மணிவரை

கேள்விகள் ஏற்றுக்கொள்ளப்படும் கடைசித்திகதி:- 02.12.2010 நண்பகல் 12.00 மணிவரை

கேள்விகள் திறந்து யரிச்சலிக்கப்படும் திகதி:- 02.12.2010 நிற்பகல் 2.00 மணி

கீழ்க்காணும் கட்டணங்களை செலுத்துவதன் பேரில் வழங்கப்படும் கேள்விப் படிவங்களைப் பூரணப்படுத்தி அரக்கு முத்திரை இடப்பட்டு இரு பிரதிகளில் வேறு வேறான கடித உறைகளில் வைக்கப்பட்டு "ஆணையாளர், மாநகரசபை, யாழ்ப்பாணம்" என முகவரி இடப்பட்டு கேள்விகள் ஏற்றுக் கொள்ளப்படும். கடைசித்திகதிக்கு முன்னர் அதாவது 02.12.2010 இல் கிடைக்கக்கூடியவாறு பதிவுத் தயாரில் அனுப்பப்படல் வேண்டும் அல்லது அதற்க்கொண்ட செயலாளர் அலுவலகத்தில் வைக்கப்பட்டுள்ள கேள்விப் படிவியுள்ள இடப்படல் வேண்டும். கடித உறையின் இடது பக்க மேல் மூலையில் கேள்வியின் பெயர் குறியிடப்படல் வேண்டும்.

மேலதிக விபரங்களை அலுவலக நேரத்தில் வேலைப்பகுதி அலுவலகத்தில் அறிந்து கொள்ளலாம்.

வேலையின் பெயர்	ஆகக் குறைந்த இக்ராட் பதிவு	மீளவிக்கக் கூடிய கேள்விவரப்படி பணம்	மீளவிக்க முடியாத கேள்விப் பத்திர கட்டணம்
குருநகர் புதிய கடற்கரை வீதியினை கொங்கிறீர் வீதியாக நிர்மாணித்தல் (Construction of concrete Road along New Beach Road, Gurunagar)	C8	40000.00	2300.00

19.11.2010 (C-1651)

திருமதி யோ. பற்குணராசா, மாநகர முதல்வர், மாநகரசபை.

பெண் எம்.பியொருவர் சக உறுப்பினரின் கன்னத்தில் அறைந்ததால் பரபரப்பு

ஆஜென்ஸனாவின் பெண் நாடாளுமன்ற உறுப்பினர் ஒருவர் தனது சக உறுப்பினர் ஒருவரின் கன்னத்தில் அறைந்ததால் அங்கு பெரும் பரபரப்பு ஏற்பட்டது.

வரவு-செலவுத்திட்ட வாதப் பிரதிவாதங்களின் போதே இச்சம்பவம் இடம்பெற்றுள்ளது.

கிரீயா கமனோ என்ற அப்பெண் உறுப்பினர் ஆளும் காங்கிரஸ் கட்சியின் உறுப்பினரான கன்கெல் என்பவரின் கன்னத்தில் அறைந்துள்ளார்.

அதன்பின் அவர் வேகமாக நாடாளுமன்ற அறையை விட்டு வெளியேறியுள்ளார். இவர்கள் இருவருக்கும் இடையில் இடம்பெற்ற சூடான வாதப்பிரதிவாதங்களே

இச்சம்பவத்திற்கு காரணமாக அமைந்துள்ளது.

இதுதொடர்பில் கமனோ கருத்து தெரிவிக்கையில்,

கன்கெல் நீண்டநாட்களாக என்னைக் குறிவைத்துத் தாக்கி வருகின்றார். எனது சுயமரியாதையை பாதிக்கும் விடயங்களை நான் பொறுத்துக் கொள்ளப்போவதில்லை. இதற்காக தான் நான் அவரைத் தாக்கினேன் எனத் தெரிவித்தார்.

இச்சம்பவமானது அங்கு பெரும் சலசலப்பு உருவாக்கியுள்ளதுடன் இது தொடர்பில் கன்கெல் ஒழுக்காற்று நடவடிக்கையும் மேற்கொள்ள முடியும் என்பது குறிப்பிடத்தக்கது. (ஸ்ரீ-2)

முல்லேரியா பகுதியில் கைத்துப்பாக்கிகள் மீட்பு

(கொழும்பு)

தென்னிலங்கையின் முல்லேரியா பகுதியில் உள்ள பலா மரத்தின் கிளைகளினுள் மறைத்து வைக்கப்பட்டிருந்த இரு சிறிய ரக கைத்துப்பாக்கிகளை பொலிஸார் மீட்டுள்ளனர்.

கடந்த புதன்கிழமை இடம்பெற்ற இந்த சம்பவத்தின் போது துப்பாக்கிகளுக்கு

தேவையான மூன்று ரவைச்சட்டங்களும் மீட்கப்பட்டுள்ளதாக அவர்கள் தெரிவித்துள்ளனர்.

கிம்புத்தான் மற்றும் முல்லேரியா ஆகிய பகுதிகளில் மேற்கொள்ளப்பட்ட சோதனைகளின் போதே இவை மீட்கப்பட்டுள்ளதாக அவர்கள் மேலும் தெரிவித்துள்ளனர். (ஸ்ரீ)

அமெரிக்காவில் இருந்து மூன்று தமிழர்களை நாடு கடத்த உத்தரவு

(கொழும்பு)

மெக்சிக்கோவில் இருந்து அமெரிக்காவுக்குள் பிரவேசித்து சட்டவிரோதமாக குடியேற முற்பட்ட 3 இலங்கை தமிழர்களுக்கும் நாடு கடத்துமாறு அமெரிக்க நீதிமன்றம் உத்தரவிட்டுள்ளது.

கடந்த 16 ஆம் திகதி கைதுசெய்யப்பட்ட அவர்கள் நேற்று காலை நீதிமன்றத்தில் ஆஜர்செய்யப்பட்டனர்.

மெக்சிக்கோவில் சியோ கிரேண்ட் நதியின் ஊடாக அவர்கள் அமெரிக்கா செல்ல முற்பட்டுள்ளனர்.

நீதிமன்ற விசாரணைகளின் போது, தமக்கு மெக்சிக்கோவில் சில சுற்றுலா வழிகாட்டிகள் உதவி செய்ததாக தெரிவித்துள்ளனர்.

இந்தநிலையில் அவர்களை 4 தொடக்கம் 6 வாரங்களுக்கு சிறையில் வைக்க உத்தரவிட்ட நீதிமன்றம், பின்னர் அவர்களை இலங்கைக்கு திருப்பி அனுப்புமாறும் உத்தரவிட்டுள்ளது.

கைதானவர்கள் ரூபன் சிவகிரிநாதன், ரிச்சர்ட் புத்தினாதர் மற்றும் ரமேஸ் மகேஸ்வரன் ஆகியோர் என குறிப்பிடப்படுகிறது. (ஸ்ரீ-2)

வடக்கு அபிவிருத்திப் பணிகளுக்காக ஜப்பான் 140 மில்லியன் நிதியுதவி

(கொழும்பு)

வடக்கு அபிவிருத்திப் பணிகளுக்காக ஜப்பான் அரசாங்கம் 140 மில்லியன் ரூபா நிதி உதவி வழங்கியுள்ளதாக அறிவித்துள்ளது.

சர்வோதாயம், சேவாலங்கா மற்றும் ஹலோ ட்ரஸ்ட் ஆகிய தன்னார்வ அமைப்புகளின் ஊடாக ஜப்பான் இந்த அபிவிருத்தித் திட்டங்களை வடக்கில் முன்னெடுக்கவுள்ளது.

இதற்கமைய மீள்க்குடியேற்றப்பட்ட மக்களின் உணவுப் பாதுகாப்பை உறுதிப்படுத்தும் வகையில் சர்வோதாயம் அமைப்பு விசேட திட்டமொன்றை அமுல்படுத்த உள்ளதாகத் தெரிவிக்கப்படுகிறது.

முல்லைத்தீவு, கிளிநொச்சி மற்றும் மன்னார் ஆகிய மாவட்டங்களில் விவசாய நடவடிக்கைகளை அபிவிருத்தி செய்வதற்கான நடவடிக்கைகள் எடுக்கப்படும் என அறிவிக்கப்பட்டுள்ளது.

இடமாற்ற அறிவித்தல்

முப்பது வருடகாலமாக யாழ் மத்தியில் உள்ள வைரவர் கோவிலிற்கு அருகாமையில் உள்ள நவீன சந்தைக் கட்டிடத்தில் இயங்கி வந்த எமது R.B. பஸ் ஆசன பதிவகம் (அரச அங்கீகாரம் பெற்றது) 20.11.2010 இல் இருந்து மரக்கறி சந்தைக்கும் நவீனசந்தைக்கும் இடைப்பட்ட இடத்தில் (ஹாலக்ஸ் ஹோட்டல் முன்பாக) இயங்கிவரும். எமது தலைமை அலுவலகத்திலும் பண்ணை பஸ்தரிப்பு நிலையத்தில் எமக்கு ஒதுக்கப்பட்ட இடத்திலும் தங்கள் ஆசனங்களைப் பதிவு செய்து கொள்ளலாம் என்பதை அனைவருக்கும் அறியத்தருகின்றோம். T.p:- 0212227016

(2894) 0212228356 நிர்வாகம் 0214908188 R.B. Booking center

இதன் அடிப்படையில் சேவாலங்கா அமைப்பு பிரதேசமக்களின் வாழ்வாதாரத்தை மேம்படுத்தும் திட்டங்களை முன்னெடுக்க உள்ளதாகவும் ஹலோ ட்ரஸ்ட் நிறுவனம் பிரதேசத்தில் கண்ணிவெடிஅகற்றும் பணிகளை மேற்கொள்ள உள்ளதாகவும் குறிப்பிடப்படுகிறது. (ஸ்ரீ-2)

மரண அறிவித்தல்கள்

மாடசாமி டானியல் ஆசீர்வாதம்



கொழும்பைப் பிறப்பிடமாகவும் பருத்தித்துறை V.M. வீதியை வசிப்பிடமாகவும் கொண்ட டானியல் ஆசீர்வாதம் நேற்று முன்தினம் (18.11.2010) வியாழக்கிழமை காலமானார்.

அன்னார் காலஞ்சென்றவர்களான டானியல் மாடசாமி - அன்னம்மா தம்பதியரின் கனிஷ்ட புதல்வனும் காலஞ்சென்ற டானியல் மாசிலாமணி மற்றும் டானியல் ஞானமணி ஆகியோரின் சகோதரனும் பரமேஸ்வரியின் அன்புக்கணவரும் கார்த்திகா (திருகோணமலை), தனஞ்செயன் (யாழ்.பல்கலைக்கழகம்), சஞ்சயன் ஆகியோரின் அன்புத்தந்தையும் அனுசுதன், வைஜெயந்தியின் மாமனும் மிதுசாயினி, தக்ஷணன் ஆகியோரின் அன்புப் பேரனுமாவார்.

அன்னாரின் இறுதிக் கிரியைகள் நேற்று (19.11.2010) வெள்ளிக்கிழமை அவரது இல்லத்தில் நடைபெற்று பூதவுடல் பிற்பகல் 2 மணியளவில் சுப்பர் மடம் இந்துமயானத்திற்கு எடுத்துச் செல்லப்பட்டது.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளவும்.

V.M. வீத், பருத்தித்துறை. 0771727292

(C-1064)

தகவல் குடும்பத்தினர்

திருமதி வேலாயுதம் புஸ்பவதி

அல்வாய் மேற்கு, அல்வாய் திக்கத்தை பிறப்பிடமாகவும் 125, சுட்சன் வீதி, வட்டக்கச்சியை நிரந்தர வதிவிடமாகவும், 26/1 ஈச்சமோட்டை வீதியை தற்போதைய வதிவிடமாகவும் கொண்ட திருமதி வேலாயுதம் புஸ்பவதி (18.11.2010) வியாழக்கிழமை காலமானார்.

அன்னார் காலஞ்சென்றவர்களான சின்னத்தம்பி சின்னப்பிள்ளை தம்பதியரின் அன்புமகளும், இராமநாதர் வேலாயுதத்தின் அன்பு மனைவியும், காலஞ்சென்ற பரராசசிங்கம்(பரா) மற்றும் இந்திரகுமாரி(இந்திரா), சாந்தகுமாரி(சாந்தா), கலாநாயகி (மீனா), மதுரகுணசிங்கம் (மதுரா)

ஆகியோரின் அன்புத்தாயாரும் சிவபாதம், ரஞ்சன், வசீகரன் ஆகியோரின் அன்பு மாமியாரும் துஷானி, துப்பன், கஜீபன், டோன்சோபியா, நேகன், சசிந்தன், அபிணாஸ் ஆகியோரின் அன்பு பேர்த்தியுமாவார்.

அன்னாரின் இறுதிக் கிரியைகள் இன்று சனிக்கிழமை (20.11.2010) முற்பகல் 10 மணிக்கு அவரின் இல்லத்தில் நடைபெற்று பூதவுடல் தாவடி சேமக்காலையில் நல்லடக்கம் செய்யப்படும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளுமாறு கேட்டுக்கொள்கிறோம்.

26/1, ஈச்சமோட்டைவீதி, யாழ்ப்பாணம். 021 4904918, 0771676359

தகவல் வேலாயுதம் (கணவர்)

(C-1065)

திருமதி தங்கராசா கமலாவதி

(முன்னாள் போதனாசிரியை, சிறுகைத்தொழில் திணைக்களம்)



அல்வாய் வடக்கு அல்வாய் ஸ்ரீகந்தவாசம் (தகனை) ஐ பிறப்பிடமாகவும் டென்மார்க்கை வசிப்பிடமாகவும் கொண்ட தங்கராசா கமலாவதி (12.11.2010) வெள்ளிக்கிழமை காலமானார்.

அன்னார் தங்கராசாவின் (முன்னாள் தபால்திபர், தர்மபுரம், டென்மார்க்) அன்பு மனைவியும் டென்மார்க்கில் வசிக்கும் மாதினி, கமலினி, சாந்தினி ஆகியோரின் அன்புத் தாயாரும் காலஞ்சென்ற கருணாநிதி (முன்னாள் CIMA கணக்கியல் விரிவுரையாளரும், R.R.I.-Colombo நிறுவன நிறுவனரும்) மற்றும் சிவயோகன் (இளைப்பாறிய நிறைவேற்றுப் பொறியியலாளர் RDA, ADB-CAArp) செல்வ யோகநாதன் (இளைப்பாறிய தொழில்நுட்ப

உத்தியோகத்தர் RDD கவில்) ஆகியோரின் பாசமிகு சகோதரியும் ஆவார்.

அன்னாரின் இறுதிக் கிரியைகள் இன்று சனிக்கிழமை (20.11.2010) இலங்கை நேரப்படி பிற்பகல் 2.30 மணியளவில் (டென்மார்க் நேரம் முற்பகல் 10 மணி) டென்மார்க்கில் இடம்பெற்று பூதவுடல் தகனம் செய்யப்படும். அதேநேரத்தில் அவரின் ஸ்ரீகந்தவாசம்(தகனை), அல்வாய் வடக்கு இல்லத்தில் அஞ்சலி நிகழ்வுகள் இடம்பெறும்.

இந்த அறிவித்தலை உற்றார், உறவினர், நண்பர்கள் அனைவரும் ஏற்றுக்கொள்ளும்படி கேட்டுக்கொள்கிறோம்.

கணவர் - தங்கராசா : 004562216587, 004562219188 (L)

மகள் - மாதீனி : 004550316089 (M)

மகள் - கமலினி : 004562206587 (L), 004520824328 (M)

மகள் - சாந்தினி : 004562205961 (L), 004542975961 (M)

சகோதரன் - வே. சிவயோகன் : 0778727533

sankowthman@hotmail.com

தகவல் குடும்பத்தினர்

(C-1066)

புலிகளைக் காப்பாற்றும் இறுதி முயற்சி! ரஷ்யாவில் 13 நாடுகளின் உச்சி மாநாடு

உலகின் மிகப்பெரிய புலி இனம் சைபீரியா நாட்டுப் புலி இனம் ஆகும். தற்போது இது அழிந்து போகும் ஒரு இனமாகிவிட்டது. சுமார் ஒரு நூற்றாண்டுக்கு முன் ஒரு இலட்சமாக இருந்த இதன் எண்ணிக்கை தற்போது 3 ஆயிரத்து 200 ஆகக் குறைந்துள்ளது. ரஷ்யாவின் தூர கிழக்குப் பிரதேசத்தில் வட கொரியாவுடனான எல்லைப் பகுத்தான் இந்த புலிகளின் பிரதான வாழ்விடமாகும். ரஷ்யப் பிரதமர் எடுத்துக்கொண்ட முயற்சியின் பலனாக இப்பிரதேசத்தில் தற்போது 450 சைபீரியப் புலிகள் வசித்துவருகின்றன. கடந்த வார இறுதியில் இந்தப் பிரதேசத்தில் ஒரு புலி துப்பாக்கிச் சூட்டுக் காயங்களுடன் இறந்து கிடக்கக்காணப்பட்டது. இதைக் கேள்விப்பட்டதும் இயல்பாகவே மிருக ஆர்வலரான ரஷ்யப் பிரதமர் புடினுக்கு கோபம் ஏற்பட்டது. இதற்குப் பொறுப்பானவர்கள் யார் என்பதை கண்டுபிடிக்குமாறு உள்துறை அமைச்சருக்கு கண்டிப்பான உத்தரவு பிறப்பித்தார். அத்துடன் நிற்கவில்லை புலிகள் வேட்டையாடப்படுவதைத் தவிர்த்து அவற்றின் எண்ணிக்கையை அதிகரிக்கும் வழிவகைகள் பற்றி ஆராய்வதற்கான உச்சி மாநாடு ஒன்றுக்கும் அவர் ஏற்பாடுகளை மேற்கொண்டார். ரஷ்யப் பிரதமரின் இந்த முயற்சிக்கு

ஆதரவளிக்க உலக வங்கியும் முன்வந்துள்ளது. சீனா, இந்தியா, பங்களாதேஷ், கம்போடியா, வியட்நாம், மலேஷியா, மியன்மார் மற்றும் தாய்லாந்து ஆகிய நாடுகள் உட்பட 13 நாடுகள் இந்த மாநாட்டில் பங்கேற்க சம்மதம் தெரிவித்துள்ளன. இம்மாநாடு சென்டீஸ்பேர்கில் இடம் பெறவுள்ளது. எதிர்வரும் 2022 ஆம் ஆண்டில் புலிகளின் எண்ணிக்கையை தற்போதுள்ளதை விட இரு மடங்காக அதிகரிப்பதற்கான வழிவகைகளை ஆராய்வது இந்த மாநாட்டின் பிரதான நோக்கமாகும். சீன நாட்காட்டியின் படி அடுத்த புலி வருடம் 2022 இல் தொடங்குவதே இதற்குக் காரணமாகும். புலிகள் வேட்டையாடப்படுவதும் அவற்றின் இயல்பான இருப்பிடங்கள் பல்வேறு காரணங்களின் நிமித்தம் அற்றுப் போவதுமே அவற்றின் எண்ணிக்கை குறைவதற்கு காரணங்களாகும். சீன பாரம்பரிய மருத்துவத்தில் புலி மாமிசம், எலும்புகள் மற்றும் உறுப்புக்கள் முக்கிய இடம் வகிக்கின்றன. குறிப்பாக ஆண்களுக்குக் கான பாலியல் பலவீனம் சம்பந்தமான குறைபாடுகளை நிவர்த்தி செய்யும் சீன பாரம்பரிய மருத்துவ முறையில் புலி மாமிசம், எலும்புகள் மற்றும் உறுப்புக்கள் பிரதான இடம் வகிக்கின்றன. (ஸ்ரீ-2)

இலங்கை திரும்ப முடியாத நிலையில் இளைஞர்கள் சவுதியில் தத்தளிப்பு

சவுதி அரேபியாவின் ஓலையா முகாம் அமைந்துள்ள பிரதேசத்தில் உள்ள பூங்கா ஒன்றில் இலங்கை இளைஞர்கள் பலர் நாடு திரும்ப முடியாத நிலையில் தத்தளித்து வருவதாக தெரிவிக்கிறார். தாம் தொழில் செய்த இடத்தில் ஏற்பட்ட பல்வேறு கொடுமைகள், உழியும் வழங்கப்படாமல் மற்றும் பலவந்தமாக பணியில் ஈடுபடுத்தப்பட்ட ஆகிய காரணங்களினால் இந்த இளைஞர்கள் அங்கிருந்து தப்பித்து நாடு திரும்ப முடியாமல் சலைமானிய என்ற பூங்கா

வில் தங்கியுள்ளனர். சுமார் 47 இளைஞர்கள் பூங்காவில் தங்கியுள்ளதாகவும் இவ் இளைஞர்கள் தொடர்பில் சவுதியில் உள்ள இலங்கை தூதரகம் தலையீடுகளை மேற்கொள்ளவில்லை எனவும் அவர்களை நாட்டுக்கு திரும்பி அனுப்ப எவ்விதமான முயற்சிகளையும் எடுக்க வில்லை எனவும் குற்றம் சுமத்தப்பட்டுள்ளது. இந்த இளைஞர்கள் 100 நாட்களுக்கு மேலாக சலைமானியா பூங்காவில் தங்கியுள்ளனர் என தெரிவிக்கப்பட்டுள்ளது. (ஸ்ரீ-2)

குவைத்திலி பணிபெண் துன்புறுத்தலுக்கு உள்ளானமை தொடர்பில் சட்ட நடவடிக்கை

இவளிநாட்டு வேலைவாய்ப்பு பணியக தலைவர் தெரிவிப்பு (கொழும்பு) குவைத் நாட்டில் உலகியேற்றப்பட்டுத் துன்புறுத்தலுக்குள்ளான வி.இலட்சுமி தொடர்பாக மேலதிக சட்ட நடவடிக்கை எடுப்பது பற்றி சட்டமா அதிபரின் ஆலோசனை பெறப்படவுள்ளதாக இவளிநாட்டு வேலைவாய்ப்பு பணியகத்தின் தலைவர் கிங்ஸ்லி எஸ். ரணவக்க தெரிவித்துள்ளார். குருநாகல் பிரதேசத்தில் இம்பாகமு வ என்ற இடத்தைச் சேர்ந்த இலட்சுமி என்பவரது உடலிலிருந்து சத்திர சிகிச்சை மூலம் ஒன்பது

உலகிகள் வெளியேற்றப்பட்டுள்ளன. குருநாகல் வைத்தியசாலையில் டாக்டர் எஸ். ராஜமந்திரி இவரது உடலிலிருந்து இந்த உலகிகளை எடுத்துள்ளார். மேலும் ஐந்து உலகிகள் அகற்றப்படவுள்ளதாகவும் தெரிவிக்கப்படுகிறது. இந்தோனேசியாவைச் சேர்ந்த ஒரு பெண்ணுக்கும் இதே நிலை ஏற்பட்டு அந்நாடு மேற்கொண்ட நடவடிக்கை தொடர்பாக இலங்கையும் கவனம் செலுத்தி வருவதாக ரணவக்க மேலும் தெரிவித்தார். (ஸ்ரீ-2)

தமிழர் பிரச்சினை குறித்து சர்வதேசத்துக்கு தெளிவுபடுத்துவதற்கு ஜ.தே.க.தீர்மானம்


இழுத்தடிக்கப்பட்டு வரும் தேசிய இனப் பிரச்சினைக்கான அரசியல் தீர்வு மற்றும் யுத்தம் நிறைவு பெற்றுள்ள நிலையிலும் தமிழ் மக்களினதும் நாட்டினதும் அவல நிலைமை என்பவை குறித்து சர்வதேச சமூகத்துக்கு தெளிவுபடுத்தும் வகையில் எதிர்வரும் 25 ஆம் திகதி பிரித்தானிய பாராளுமன்றக் குழுவையும் அதன் பின்னர் பொது நலவாய நாடுகள் அமைப்பையும் சந்திப்பதற்கு பிரதான எதிர்க்கட்சியான ஐக்கிய தேசியக் கட்சி தீர்மானித்துள்ளது. இதன்படி ஐக்கிய தேசியக்கட்சித் தலைவரும் எதிர்க்கட்சி தலைவருமான ரணில் விக்கிரமசிங்கவின் விசேட பிரதிநிதியாக அக்கட்சியின் பாராளுமன்ற உறுப்பினர் டாக்டர் ஜயலத் ஜயவர்தன பிரித்தானிய பாராளுமன்றக் குழுவையும் பொதுநலவாய நாடுகளின் பாராளுமன்றக் குழு வின் செயலாளர் நாயகம் வில்லியம் சீகியாவையும் சந்தித்து பேச்சு நடத்தவுள்ளார். இது தொடர்பில் ஜயலத் எம்.பி. தெரிவிக்கையில், தலைவர் ரணில் விக்கிரமசிங்கவின் பணிப்புரையின் பேரிலேயே அவரது விசேட பிரதிநிதியாக மேற்படி குழுக்களை சந்தித்து ரணில் விக்கிரமசிங்கவின் தெளிவுபடுத்தல்களையும் ஆலோசனைகளையும் பிரித்தானிய பாராளுமன்ற குழுவிடமும் பொதுநலவாய நாடுகளின் பாராளுமன்றக் குழுவிடமும் தெரிவிக்கவிருக்கின்றேன். உண்மையாகக் கூறப்போனால் யுத்தம் நிறைவடைந்ததன் பின்னரும் நாடு பரபரப்பாக காணப்படுவது அவசியமற்ற விடயமாகும். அனைத்து சமூகத்தினதும் இயல்பு வாழ்க்கை இதுவரையில் உறுதிப்படுத்தப்படவில்லை எனவும் யுத்த காலத்தில் அனுபவித்த துன்பங்களைவிட பாரியளவிலான துன்பங்களையே இன்று வடக்கு- கிழக்கு மக்கள் அனுபவித்துக் கொண்டிருக்கின்றனர். விசேடமாக வன்னியில் இருந்து இடம் பெயர்ந்த மக்கள் இதுவரையில் நிரீக்கதி

நிலையையே எதிர்நோக்கியுள்ளனர். மீள்குடியேற்றம் என்ற போர்வையில் அப்பாவித் தமிழர்கள் ஏமாற்றப்படுவது மட்டுமல்லாது வஞ்சிக்கவும் படுகின்றனர். புலிகள் ஒழிக்கப்பட்டதாகவும் யுத்தம் நிறைவுக்கு கொண்டுவரப்பட்டுள்ளதாகவும் கூறுகின்ற அரசாங்கம் நாட்டின் நிரந்தரமான அமைதியையும் சமூகங்களுக்கிடையிலான தேசிய நல்லிணக்கத்தையும் ஏற்படுத்துவதற்கு தொடர்ந்து தவறி வருகின்றது. மீள்குடியேற்றம் எந்த வகையிலும் பொருத்தமானதாக அமையவில்லை என்றும் அது ஏற்றுக்கொள்ள முடியாத ஒன்றாகும். எனவும் கூறினார் தற்போதைய காலகட்டத்தில் அவசரகாலச் சட்டம் என்பதும் அவசியமற்ற ஒன்றாகும் இதனை மாதம் தோறும் புதுப்பித்து வருகின்ற அரசாங்கம் அந்த சட்டத்தை சாதாரண மக்கள் மீது தீணித்துக் கொண்டிருக்கின்றது. மேலும் வடக்கில் அமைக்கப்பட்டுள்ள அதி உயர் பாதுகாப்பு வலயங்கள் நீக்கப்பட்டு அந்த காணிகளை உரியவர்களிடம் திரும்பிக் கொடுக்க வேண்டும் என்பது பொதுவான கோரிக்கையாக இருக்கின்றது. ஆனாலும், அரசாங்கம் இவ்விடயத்தில் விடாப்பிடியாக இருந்து வருகின்றது. தமிழ் மக்களுக்கான அரசியல் தீர்வு தமிழ்ப்பிரச்சினை ஆகியவை தொடர்ந்தும் இழுப்பட்டு வருகின்றன. அரசாங்கத்தால் அமைக்கப்பட்ட சர்வகட்சி குழுவின் யோசனைகள் குப்பையில் போடப்பட்டுள்ள நிலையில் 18 ஆவது திருத்தச் சட்டத்தை நிறைவேற்றிக் கொண்ட அரசாங்கம் தான் நினைத்ததை செய்து வருகின்றதேதவிர நாட்டின் உண்மையான பிரச்சினைகளுக்கு தீர்வினைப் பெற்றுக் கொடுப்பதற்கு எந்தணிப்பதைக் காண முடியாதிருக்கின்றது. தமிழ் அரசியல் கைதிகள் மற்றும் சரணடைந்த முன்னாள் புலி உறுப்பினர்கள் தமிழ் இளைஞர்-யுவதிகளை நீதிமன்றத்தில் நிறுத்துவதற்கோ அல்லது அவர்கள் தொடர்பில்

ஆக்கபூர்வமானதொரு தீர்மானத்தை மேற்கொள்வதற்கோ அரசாங்கம் நடவடிக்கை எடுக்காதிருப்பது கவலைக்குரியதாகும். மேற்கூறப்பட்ட விடயங்கள் தொடர்பில் எமது கட்சி பாராளுமன்றத்திலும் அதற்கு வெளியேயும் அரசாங்கத்தை வலியுறுத்தி வந்துள்ளது. இதில் மேலுமொரு முக்கிய விடயமென்னவெனில், இலங்கையிலிருந்து இடம்பெயர்ந்து தென்னிந்தியாவில் அகதிகளாக தங்கியுள்ள தமிழ் மக்கள் குறித்தும் கூடிய கவனம் செலுத்த வேண்டியுள்ளது. இவ்விடயங்கள் தொடர்பில் அரசாங்கத்திடம் அக்கறை கிடையாது. இதனை சர்வதேசத்துக்கு தெளிவுபடுத்தவதற்காகவே நாம் பிரித்தானிய பாராளுமன்றக் குழுவையும் அதன் பின்னர் பொது நலவாய நாடுகளின் பாராளுமன்றக்குழுவின் செயலாளர் நாயகத்தையும் சந்திப்பதனை கட்சி தீர்மானித்துள்ளது. (ஸ்ரீ-2)

அரிசி ஆலைகளை தெரிவு செய்வதற்கு குழு நியமனம்

(கொழும்பு) நெல் விற்பனைச் சபையிடம் களஞ்சியப் படுத்தப்பட்டுள்ள நெல்லை அரிசியாக குவைத் தகுதியான ஆலைகளைத் தெரிவு செய்வதற்கு குழுவொன்றை நியமிக்கவுள்ளதாகத் தெரிவிக்கப்படுகிறது. அமைச்சின் செயலாளர் உள்ளிட்ட அதி காரிகள் இந்தக் குழுவில் அடங்குவதாக கூட்டுறவு மற்றும் உள்நாட்டு வர்த்தக அமைச்சர் ஜொன்ஸ்டன் பெர்ணாண்டோ கூறியுள்ளார். தரமான அரிசியை உற்பத்தி செய்யும் நெல் ஆலைகள் மாத்திரமே இதற்காகத் தெரிவு செய்யப்பட்டுள்ளதாகவும் குறித்து குழுவினால் தகுந்த ஆலைகளை அடையாளம் காண்பதற்கான நடவடிக்கைகள் தொடர்ந்தும் மேற்கொள்ளப்படுவதாகவும் அமைச்சர் மேலும் சுட்டிக்காட்டினார். எதிர்வரும் டிசம்பர் மாதம் முதல் வாரத்திற்குள் 75 ஆயிரம் மெற்றிக் தொன் அரிசியை சந்தைக்கு விநியோகிக்க எதிர்பார்ப்பதாக கூட்டுறவு மற்றும் உள்நாட்டு வர்த்தக அமைச்சர் குறிப்பிட்டுள்ளார். இதேவேளை அரசாங்கத்திற்கும் நெல் விற்பனை சபைக்கும் நஷ்டம் ஏற்படாத வகையில் அரிசியின் விலையைத் தீர்மானிக்க வுள்ளதாகவும் அமைச்சர் மேலும் கூறியுள்ளார். (ஸ்ரீ-2)



இலங்கை வங்கி ஊர்காவற்றுறை கிளையில் மகளிர் பொற்கணக்கினை பேணி வருகின்ற வாடிக்கையாளர் ஒருவருக்கு திருமணத்தை முன்னிட்டு ஒரு பவுண் தங்க நாணயம் பரிசாக வழங்கப்படுவதை படத்தில் காணலாம்.

கலாநிதி மிகுந்தனுக்கு விஞ்ஞானத்தை

பரப்பியதற்கான தேசிய விருது



(யாழ்ப்பாணம்) விஞ்ஞான தொழில் நுட்ப அமைச்சுத் தேசிய விஞ்ஞான மன்றமும் இணைந்து வழங்கும் இவ்

வருடத்திற்கான தேசிய விருது (National Award for Popularization of Science) கலாநிதி குமிகுந்தனுக்கு வழங்கப்பட்டுள்ளது. கடந்த ஐந்து ஆண்டுகளாக விஞ்ஞான அறிவை மக்களிடையே பரப்புவதில் அரும் பணியாற்றியமைக்காக இத் தேசிய விருது வழங்கப்பட்டமை குறிப்பிடத்தக்கது.

கடந்த 12ஆம் திகதி சுகததாச உள்ள

ராங்கில் கொண்டாடப்பட்ட உலக விஞ்ஞான தினத்தில் விஞ்ஞான தொழில்நுட்ப அமைச்சர் பேராசிரியர் திஸ்ஸ விதாரணவினால் இவ் விருது வழங்கிக் கௌரவிக்கப்பட்டுள்ளது.

யாழ்ப்பாணப் பல்கலைக்கழகத்தின் விவசாய பீடத்தில் உள்ள விவசாய உயிரியல் துறையின் தலைவராகவும் சிரேஷ்ட விரிவுரையாளராகவும் கடமையாற்றும் இவர் பல்கலைக்கழகத்தின் தொழில் வழிகாட்டல் அலகின் பணிப்பாளராகவும், யாழ்ப்பாண விஞ்ஞான சங்கத்தின் இவ்வருடத்திற்கான தேர்வு தலைவராகவும் பணிபுரிவது குறிப்பிடத்தக்கது.

தினசரிகளிலும் சஞ்சிகைகளிலும் இவர் தொடர்ந்து எழுதும் விஞ்ஞானக் கட்டுரைகளின் சிறப்புக்காகவே இத்தேசிய விருது வழங்கப்பட்டுள்ளமை குறிப்பிடத்தக்கது. (ஸ்ரீ)

நாட்டின் உற்பத்தியை அதிகரிப்பதன்

மூலம் வாழ்க்கைச் செலவை குறைக்கலாம்

அமைச்சர் பசில் தெரிவிப்பு

(கொழும்பு)

நாட்டின் உற்பத்தி இயலவை அதிகரிப்பதன் மூலம் வாழ்க்கைச் செலவை குறைக்க முடியும் என பொருளாதார அபிவிருத்தி அமைச்சர் பசில் ராஜபக்ஷ தெரிவித்துள்ளார்.

சம்பள உயர்வின் மூலம் மட்டும் பொருட்கள் சேவைகளுக்கான விலையை குறைக்க முடியாது எனவும் அவர் குறிப்பிட்டுள்ளார்.

புறக்கோட்டை போதிராஜா மாவத்தையில் கடைத்தொகுதி ஒன்றை திறந்து வைத்து

உரையாற்றும் போது அவர் இதனைத் தெரிவித்தார்.

நாட்டில் 8.5 மில்லியன் உழியப் படை காணப்படுவதாகவும் வாழ்க்கைச் செலவைக் குறைப்பதற்கான சிறந்த வழி உற்பத்தி இயலவினை அதிகரிப்பதாகும் என்றும் அவர் தெரிவித்துள்ளார்.



(ஸ்ரீ-2)

வேதியியலுக்கான நோபல் பரிசு -2010

கரிம வேதியியலின் புதிய பிணைப்பு



அகிரா சுஸூகி

வேதியியல் துறைசார்ந்த கண்டுபிடிப்புக்காக 2010 ஆம் ஆண்டுக்கான நோபல் பரிசுமூன்று விஞ்ஞானிகளுக்கு கூட்டாக வழங்கப்படுகிறது. ரிச்சர்டு எப். ஹெக், இவர் ஓர் அமெரிக்க வேதியியல் அறிஞர். டெலவேர் பல்கலைக்கழகத்தில் பணி செய்து ஓய்வு பெற்றவர். ஜப்பானைச் சேர்ந்த விஞ்ஞானி நெகிஷி. இவர் பர்பியூ பல்கலைக்கழகத்தில் பணியாற்றுகிறார். ஜப்பானின் அகிரா சுஸூகி. இவர் ஒக்ஸுபோ பல்கலைக்கழகத்தில் பேராசிரியராகப் பணியாற்றுகிறார். இந்த மூவரும் கரிம வேதியியல் (Organic Chemistry) சார்ந்த கண்டுபிடிப்புக்காக நோபல் பரிசு வழங்கப்படுகிறது.

காபன் அணுக்களை பல்வேறுபட்ட வினை உணக்கியாகக் கொண்டு பிணைக்கச் செய்வதற்கான வழிமுறையை இம்மூவரும் இணைந்து கண்டுபிடித்துள்ளனர். இந்தக் கண்டுபிடிப்பு புற்றுநோய் சிகிச்சைக்கான புதிய மருந்துகளைக் கண்டுபிடிக்கவும், பல்வேறு புரட்சிகர பயன்பாடுகளுக்கு உதவும் பிளாஸ்டிக் களை உருவாக்கவும் முக்கியத்துவம் வாய்ந்ததாகும்.

கல்வித்துறை, தொழில் துறை ஆராய்ச்சி மருந்துகள், விவசாய வேதியியல் பொருட்கள், உயர் தொழில் நுட்ப பொருட்கள் சம்பந்தப்பட்ட நுண்ணிய இரசாயனப் பொருட்கள் உற்பத்திக்கு இவர்கள் கண்டுபிடிப்பு உன்னத பங்காற்றுகிறது. இவர்களது கண்டுபிடிப்பு மூலம் புற்றுநோய், ஹெர்பஸ் வைரஸ் தாக்குதல், எய்ட்ஸ் சிகிச்சைக்கான மருந்துகள் மற்றும் கணனிக்கான மிக மெல்லிய திரைகள் போன்ற நுகர்வோருக்கான

பயன்பாட்டுப் பொருட்களை உருவாக்க வழி கிடைத்துள்ளது.

கரிம வேதியியலில் மிகவும் கடினமானது இரசாயன மாற்றம், கரி-கரி சேர்க்கைதான். கரி உள்ள இரண்டு மூலக் கூறுகளை அப்படியே சேர்த்தால், அவை சேராது. கரியும் கரியும் ஒருங்கிணைந்து ஒட்டிக்கொள்ளாத. ஆனால், இவ்வகைச் சேர்க்கைகளே பல புதிய இரசாயனங்களைத் தோற்றுவிக்க வல்லவவை என்று விஞ்ஞானிகள் அறிந்திருந்தனர். இவ்வகைக் கரி-கரி சேர்க்கையை எளிமையாகச் செய்யும் வழியை இருபதாம் நூற்றாண்டின் தொடக்கத்தில் இருந்தே பலர் ஆராய்ந்து வந்தனர். கரி-கரி சேர்க்கையை நிகழ்த்துவதற்குச் சென்ற நூற்றாண்டில் நான்கு இரசாயன மாற்றங்கள் கண்டுபிடிக்கப்பட்டுள்ளன. இந்த நான்கும், கண்டுபிடித்தவர்களுக்கு நோபல் பரிசை ஈட்டித் தந்துள்ளன. விக்டர் க்ரிசுனார்ட் (Victor Grignard) 1912, டீய்ஸ் மற்றும் ஆல்டர் (Otto Deis and Kurt Alder) 1950, பிரவுன் மற்றும் விட்டிக் (Herber C. Brown and Georg Wittin) 1979 ஆகியோர் ஏற்கனவே நோபல் பரிசுகளை வாங்கியிருந்தனர். இப்போது 2010 இல் ரிச்சர்ட் ஹெக், ஜி-இச்சி நெகிஷி, அகிரா சுஸூகி (Richard Heck, Eiichi Negishi and Akira Suzuki) ஆகியோர் வாங்கியுள்ளனர்.


நெகிஷி, ஹெக்கின் மாற்றத்தைச் சற்று மாற்றியமைத்து, புதிய தொழில் நுட்பத்தை உருவாக்கினார். ஹெக்குடன் தொடர்பின்றி அமெரிக்காவின் சிரக்யூஸ் பல்கலைக்கழகத்தில் தனியாக இதைச் செய்தார். இதை வைத்து 1977 இல் ஆராய்ச்சிக் கட்டுரை ஒன்றை வெளியிட்டார். பின்னர் பார்ட்யூ பல்கலைக்கழகத்துக்கு இடம்பெயர்ந்தார்.



பேராசிரியர் அகிரா சுஸூகியின் வகுப்பறை

நோபல் பரிசு வாங்குவதுதான் இவரது வாழ்வின் இலட்சியமாக இருந்ததாம் நிறைவேற்றிவிட்டார்.


அகிரா சுஸூகி, ஜப்பானின் ஹெக்கைடோ பல்கலைக்கழகத்தில் பணியாற்றுகிறார். இவர், தன் பங்குக்கு, 1979 இல் எழுதிய கட்டுரையில், பல்வேறு தவிர் வேறு சில உலோகங்களைக் கொண்டும் கரி-கரி சேர்க்கையை நிகழ்த்தலாம் என்று நிறுவினார். ஹெக் முதலானோர் கண்டது கரி-கரி சேர்க்கைக்கு ஒரு சமயோசிதமான வழி. நேரடியாகச் சேர்க்க முற்படாமல், பல்வேறு போன்ற புதியதோர் உலோகத்தை இரசாயன மாற்றங்களை நிகழ்த்த உதவியாக



ரிச்சர்டு. எப். ஹெக்

கேட்ட லிஸ்ட் (தூண்டி) எனச் சேர்த்தனர். இவை கரி உள்ள தாய மூலக்கூறுகளை சரியான வழியில் பிரித்து, கரி-கரி சேர்க்கையை ஏதுவாக்கும். ஹெக், நெகிஷி முதலானோரின் இவ்வகைக் கண்டு பிடிப்பால், ஆர்கனோ மெட்டாலிக்ஸ் என்ற புதிய கரிம வேதியியல் துறையே உருவாகியது.

இப்படி நிகழ்த்தப்படும் கரி-கரி சேர்க்கையால் நமக்கு என்ன பயன்? ஸ்டை ரோஃபோம் கோப்பைகளை உபயோகித்திருப்பீர்கள். இந்த ஸ்டை ரோஃபோமின் மூலப் பொருளான ஸ்டைரீன் எனும்



நெகிஷி

இரசாயனத்தை கரி-கரி சேர்க்கை மூலம் தான் செய்கிறார்கள்.

அதேபோல, ஓர்கானிக் எல். ஈ.டி. (Organic LED) எனப்படும் ஒளிர்வான்களில் உள்ள இரசாயனங்களும் இந்த கரி-கரி சேர்க்கையாலேயே உண்டாக்கப்படுகின்றன.

அடுத்த மருந்துப் பொருட்கள், வலிநிவாரணிகளான மார்பீன், நெப்ராசின் போன்ற பொருட்களை கரி-கரி சேர்க்கை வழியாகவே செய்கிறார்கள். மாண்டலூக்காட்டீன் எனப்படும் ஆஸ்துமா மருந்துகளும் இவ்வாறே தயாரிக்கப்படுகிறது.

முக்கியமாக, நுரையீரல், வயிறு, கழுத்து, தலை மற்றும் மார்பகப் புற்றுநோயை எதிர்க்கவல்ல மருந்தான டாக்ஸால் (Taxol) எனும் கீமோதெரபி மருந்தை உருவாக்கும் முறை இதே வழிதான். டாக்ஸால் இயற்கையாகக் கிடைக்கக் கூடியதே. ஆனால் செடிகளிலிருந்து இதைப் பிரித்தெடுப்பது சிரமம். செலவும் கூடுதல்.

இதனால் சோதனைச் சாலையிலேயே எளிமையான இரசாயனங்களைக் கூட்டிச்சேர்த்து டாக்ஸால் உண்டாக்குகிறார்கள். ஹெக் பரிந்துரைத்த பல்வேறு காட்டலிஸ்ட் வைத்து கரி-கரி சேர்க்கை உண்டாக்கும் இரசாயன மாற்றத்தின் வழியாக, இதைப் போலவே டிராக்மாசிடின் (Dragma cidin) எனும் மருந்து கடல் பாசியிலிருந்து பிரித்தெடுக்கப்படுகிறது. இது, பல நோய் வைரஸ்களுக்கு எதிர்வினை என்பதை விட முக்கியமாக, தற்போது எய்ட்ஸ் வைரஸ்களுக்கே எதிர்வினையாக இருக்கக்கூடும் என்று பரிசோதித்திருக்கிறார்கள்.

(மனிதர்களுக்குக் கொடுத்து இன்னமும் சோதிக்கவில்லை) இந்த மருந்தையும், ஹெக் பரிந்துரைத்த பல்வேறு காட்டலிஸ்ட் வைத்து கரி-கரி சேர்க்கை உண்டாக்கும் இரசாயன மாற்றத்தின் வழியாக, செயற்கையாக உருவாக்க முடியுமாம்.

மிளகாயில் பீடைகளும் முகாமைத்துவமும்



கலாநதி கு.மிதுந்தன்
தலைவர்
உயிரியல் துறை
விவசாய பீடம்
யாழ். பல்கலைக்கழகம்

கீழான இலை சுருளல்
மிளகாய் இலை கீழ்ப்புறமாக சுருளுவதாயின் அதற்கு காரணமானதாக சிற்றுண்ணியைக் கருதலாம். இதனது தாக்கம் நாற்றுமேடையிலேயே காணப்படும் என்பதால் நாற்றுமேடையை அவதானமாக கண்

காணித்துக் கொள்ளவேண்டும். நாற்று மேடையில் சிற்றுண்ணியின் தொற்று ஏற்பட்டால் நாற்று வீரியமாக வளராது. இளம் இலைகள் சுருங்குவதும் கீழுள்ள இலைகள் சாதாரண அளவிலும் பெரிதாக வழமைக்கு மாறான அளவினதாக காணப்படும். நாற்று வீரியமாக வளராது.
இளம் இலைகள் சுருங்குவதும் கீழுள்ள இலைகள் சாதாரண அளவிலும் பெரிதாக வழமைக்கு மாறான அளவினதாகக் காணப்படும்.

உருவத்தினது அளவு மிகவும் சிறியதென்பதனால் இதனது புழு மற்றும் ஏனைய இனநிலைப் பருவங்களை வெற்றுக் கண்ணினால் கண்டறிந்து கொள்வது கடினமானது. சிற்றுண்ணியின் தாக்கத்தினால் ஏற்படும் இலைச்சுருளை வைத்துக்கொண்டே நாற்று மேடையிலோ அல்லது தோட்டத்திலோ இலகுவில் இனங்கண்டுகொள்ள முடியும்.
இச் சிற்றுண்ணியினது வாழ்க்கை வட்டம் சிறியது. நிறைவுடலியான பெண் சிற்றுண்ணி முட்டைகளை இலைப்பரப்பிலே இடும். இம் முட்டைகள் பொரித்து வெளி


ரேயே அவற்றைக் கலந்து விசிற வேண்டும். (12-XIII)
பொதுவாகவே (சல்பர்) கந்தகம் எனும் பூஞ்சண நாசினிக்கு சிற்றுண்ணியைக் கட்டுப்படுத்தும் வல்லமை இருப்பினும் அனைத்து வகை சிற்றுண்ணிகளையும் கட்டுப்படுத்தும் இயல்பு இல்லை என்பதனையும் கவனத்திற் கொள்ள வேண்டும்.
எனவே எடுத்த மாத்திரத்தில் கந்தக பவுடரை ஏனைய பீடை நாசினிகளுடன் கலந்து விசிறுவதைத் தவிர்ந்துக்கொள்ள வேண்டும்.

இளையாடு பசுமைப் புடசீர்க்கு...

நாற்றுக்களின் வளர்ச்சி குன்றுவதுடன் மெலிதானதாகவும் இருக்கும்.
மிளகாயில் கீழான இலைச்சுருளலை (down ward Leaf Curl) ஏற்படுத்தும் சிற்றுண்ணி (Mite) க்கு பல விருந்து வழங்கிகளுள்ளன. அதனால் இது அவற்றில் தப்பிப் பிழைத்து பின் மீண்டும் தன்னினம் பெருக்க அதிக நேரமாகாது. சிற்றுண்ணியினது

வரும் புழுப்பருவம் முன்று சோடி கால்களுடனிருந்து இலையின் கீழ்ப்பரப்பில் உண்ண ஆரம்பிக்கும். இதன் தொடர்ச்சியாக நான்கு சோடி கால்களுடைய அணங்குப் பருவத்தின் தாக்கம் காணப்படும். இவற்றுடன் ஆண், பெண் நிறைவுடலிகளும் இலையினது கீழ்ப்பரப்பினை வெட்டி உணவுண்ணும் போது அதிலுள்ள கலங்கள் இறக்க, இலை கீழ்ப்பக்கமாக சுருளத் தொடங்கும். நாற்று மேடையிலிருந்தே சிற்றுண்ணியினது தாக்கம் ஆரம்பிப்பதனால் இங்கேயும் சிற்றுண்ணியினது முகாமைத்துவத்தை நாற்று மேடையிலிருந்தே ஆரம்பிக்க வேண்டும்.

மிளகாய்ப் பயிரில் சேதத்தை ஏற்படுத்தும் சிற்றுண்ணியை கட்டுப்படுத்த சல்பர் 80% WP 80 கிராம் லீற்றர் நீர் எனும் அளவில் கலந்து விசிறலாம். இதற்குப் பதிலாக அபமெக்ரின் 18 கி/ லீ. இல் EC எனும் சிற்றுண்ணி நாசினியை 6 மி. லீ. லீற்றர் நீருக்கு என்னும் அளவில் கலந்தும் விசிறலாம். இங்கே அவதானிக்க வேண்டியது யாதெனில் சல்பர் அல்லது அபமெக்ரின் ஆகியவற்றை விசிறும்போது மிளகாய் இலையின் கீழ்ப் பகுதியில் படக் கூடியவாறு விசிறியின் நுனிப்பகுதியை சரித்து விசிறுவது நல்லது.



Broad Mite D

தேவையற்ற பீடைநாசினிப் பிரயோகம்
மிளகாய் பயிருக்கு தேவையற்று பீடை நாசினிகளை விசிறக்கூடாது. அநாவசியமான பீடைநாசினி பிரயோகம் மிளகாய் பயிரில் இருக்கும். இயற்கை எதிரிகளை அழித்துவிடும் சாத்தியக்கூறு அதிகம். அநேகமான விவசாய பெருமக்கள் பீடை நாசினிகள் பலவற்றை கலந்து விசிறும் பழக்கத்தை இன்னும் கொண்டிருக்கிறார்கள். இவற்றுள் ஒத்த தன்மையுடையவை, ஒவ்வாத தன்மையுடையவை என பீடை நாசினிகளை பாகுபடுத்தியறிந்த பின்ன

அவசியமற்ற பீடைநாசினிப் பிரயோகத்தை என்றுமே தவிர்ப்பது நல்லது.
விருந்து வழங்கி பயிர்களை தவிர்ப்பது நல்லது
சிற்றுண்ணிக்கு விருந்து வழங்கும் பயிர்களாக பல இருக்கின்றன. அவற்றை ஒன்றாக பயிர் செய்வதை தவிர்ந்துக் கொள்ளலாம். ஏனைய விருந்து வழங்கிகளாக உணமத்தை, கீரை, நாய்க்கொடு, பயற்றை, கத்தரி, சிறகவரை, பயறு, உழுந்து, எள்ளு, கொய்யா, சித்திரப் பாலாவி, தொடட்டாற் சிணுங்கி ஆகியன இனங்காணப்பட்டுள்ளன. (தொடரும்)

பூரணைத் தின அகத்தியர் தேவாரத்திரட்டு முற்றோதல்

அகில இலங்கை திருமுறை மன்றம் மாதாந்த பூரணை தினத்தில் நடத்தி வரும் “அகத்தியர் தேவாரத்திரட்டு முற்றோதல்”, “பன்னிரு திருமுறைப் பாராயணம் முற்றோதல்” நாளை ஞாயிற்றுக்கிழமை காலை 6 மணி தொடக்கம் கோண்டாவில் மேற்கு ஸ்ரீபார்வதி அம்பாள் ஆதீன அருள்யிகு ஸ்ரீ புவனேஸ்வரி அம்பாள் சமேத ஸ்ரீ அதிப தீஸ்வரர் கோயிலில் தினமும் நடைபெற்று வரும் எட்பாந்திருமுறை திருவாசகம் முற்றோதலைத் தொடர்ந்து மன்றத் தலைவர் பண்டிதர் வ.பேரின்பநாயகம் தலைமையில் நடைபெறவுள்ளது. இதில் அடியார்கள், அன்பர்கள்

அனை வரும் பங்குபற்றி பயன்பெறுமாறு மன்ற அமைப்பாளர் சி. கிருஷ்ணமூர்த்தி தெரிவிக்கின்றார். (ஸ்ரீ)
போயா மாதாந்த ஆன்மீக சாதனை
யாழ்ப்பாணம் சத்திய சாயி சேவா நிலையத்தில் நாளை ஞாயிற்றுக்கிழமை காலை 4.45 மணிக்கு நகர சங்கீர்த்தனம் இடம் பெற்று, காலை 8.45 மணிக்கு போயா நிகழ்ச்சிகள் ஆரம்பமாகி பஜனை, சிறப்புச் சொற்பொழிவு, மங்களாராத்தி என்பன இடம்பெற்று மதிய போசனத்துடன் நிறைவுடையும். (ஸ்ரீ)

பல்கலைக்கழக மாணவர்களை சந்திப்பதற்கு ஜனாதிபதி தீர்மானம்

(கொழும்பு)
ஜனாதிபதி மஹிந்த ராஜபக்ஷ பல்கலைக்கழக மாணவர்களைச் சந்தித்து பேச்சுவார்த்தை நடத்தத் தீர்மானித்துள்ளதாகத் தெரிவிக்கப்படுகிறது.
நாட்டில் இயங்கிவரும் சில மாணவர் அமைப்புக்கள் மற்றும் அதன் தலைவர்கள் தொடர்பில் பல்கலைக்கழக மாணவர்களுக்கு ஜனாதிபதி நேரடியாக விளக்க மளிக்க உள்ளதாக உயர் கல்வி அமைச்சர் எஸ்.பி. திலாநாயக்கா தெரிவித்துள்ளார்.
சில மாணவர் அமைப்புக்களே, பல்க

லைக்கழக மாணவர்கள் சிறையில் அடைக்கப்படுவதற்கு ஏதுவாக அமைகின்றன என சுட்டிக்காட்டப்பட்டுள்ளது.
நாசவேலைகளுக்கு இடமளிக்காது கல்வி நடவடிக்கைகளில் கூடுதல் கவனம் செலுத்துமாறு ஜனாதிபதி, பல்கலைக்கழக மாணவர்களிடம் கோரிக்கை விடுக்கவுள்ளார்.
எதிர்வரும் வாரமளவில் பல்கலைக்கழக மாணவர்களுக்கான சந்திப்பு நடவடிக்கைகளை ஜனாதிபதி ஆரம்பிப்பார் என எதிர் பார்க்கப்படுகிறது. (ஸ்ரீ-2)



யாழ்.பாஷையூர் மீன்சந்தை கட்டடம் நேற்று முன்தினம் திறந்துவைக்கப்பட்டது. இந்நிகழ்வில் பிரதம விருந்தினராகக் கலந்துகொண்ட பாரம்பரிய கைத்தொழில் மற்றும் சிறுகைத்தொழில் அபிவிருத்தி அமைச்சர் கே.என்.டக்ளஸ் தேவானந்தா மேற்படி கட்டடத்தை நாடா வெட்டி திறந்து வைப்பதையும் யாழ்.மாநகரசபை முதல்வர் திருமதி யோகேஸ்வரி பற்குணராஜா, யாழ்.மாநகரசபை ஆணையாளர் மு.செ.சரவணபவ ஆகியோர் உரையாற்றுவதையும் படங்களில் காணலாம். (படங்கள்:-எஸ்.கரன், யு.புஸ்பா)



ஜனாதிபதியின் இரண்டாவது பதவியேற்பை முன்னிட்டு தேசிய மரநடுகைத் திட்டத்தின் பிரகாரம் கடந்த 15 ஆம் திகதி லங்கா சிமென்ட் நிறுவனத்தின் இணுவிலிலுள்ள யாழ்ப்பாணம் அலுவலகத்தின் பொறுப்பதிகாரி பொ. விமலநாதன் தலைமையில் மரம் நடுகைத்திட்டம் ஆரம்பித்து வைக்கப்பட்டது. இதில் லங்கா சிமென்ட் நிறுவன நிதிப் பொறுப்பாளர் மா. தங்கேஸ்வரனந்தம், உதவிக் கணக்காளர்கள் இ.ஞானகோபால், க. சிறிகணநாதன், நிர்வாக உத்தியோகத்தர். சு. குணசிங்கம், களஞ்சியப் பொறுப்பாளர்கள் சி.தர்மபாலன், மா. தர்மரட்ணம் ஆகியோருடன் ஏனைய லங்கா சிமென்ட் நிறுவனப் பணியாளர்களும் இணைந்து இத்திட்டத்தை மேற்கொள்வதை படங்களில் காணலாம்.

தமிழ் மக்கள் ஏற்றுக்கொள்ளக் கூடிய அரசியல் தீர்வை வழங்க வேண்டும்

இரா.சம்பந்தன் வலியுறுத்து

(கொழும்பு)

ஜனாதிபதி மஹிந்த ராஜபக்ஷ தனது இரண்டாவது பதவிக் காலத்தில் தமிழ் மக்கள் ஏற்றுக் கொள்ளக் கூடிய ஓர் அரசியல் தீர்வை முன்வைக்க வேண்டும் என தமிழ்த் தேசியக் கூட்டமைப்பின் தலைவர் இரா. சம்பந்தன் வலியுறுத்தியுள்ளார்.

தமிழ்த் தேசியக் கூட்டமைப்பின் பாராளுமன்றக் குழுத் தலைவரும் இலங்கைத் தமிழரசுக் கட்சியின் தலைவருமான இரா. சம்பந்தன் நேற்று முன்தினம் ஜனாதிபதி மஹிந்த ராஜபக்ஷவுக்கு அனுப்பியுள்ள வாழ்த்துக் கடிதத்திலேயே மேற்கண்டவாறு குறிப்பிட்டுள்ளார்.

அவர் மேலும் கூறுகையில், இலங்கையின் நிறைவேற்று ஜனாதிபதியாக இரண்டாவது பதவிக் காலத்துக்கு தாங்கள் பதவியேற்றபதையிட்டு எனது பாராட்டுக்களையும் வாழ்த்தையும் தெரிவித்துக் கொள்கிறேன்.

ஒன்றுபட்ட இலங்கைக்குள் தமிழ் மக்கள் ஏற்றுக் கொள்ளக் கூடிய



தீர்வை வழங்க வேண்டும். அதிலும் வடக்கு, கிழக்கில் இடம்பெற்ற யுத்தத்தால் பாதிக்கப்பட்ட மக்களது பிரச்சினைகளுக்கு உரிய தீர்வு காணப்பட வேண்டும் என்பது குறித்து ஏற்கனவே உங்களுடன் பேச்சு நடத்தியுள்ளோம்.

இரண்டாவது பதவிக் கால பதவியேற்பு வைபவத்துக் வாழ்த்துத் தெரிவிப்பதுடன் மேற்கண்ட விடயங்கள் குறித்து உங்களுடன் தொடர்ந்து பேச்சு நடத்துவோம் என்றும் அச் செய்தியில் தெரிவித்துள்ளார். (ஸ்ரீ-2)



இன்றைய நாளின் முன்வைய பதிவுகள்



- ☀ 284- டயோக்கிளேசியன் உரோமப் பேரரசின் மன்னன் ஆனான்.
- ☀ 1194- இத்தாலியின் பலேர்மோ நகரம் ஆறாம் ஹென்றியால் கைப்பற்றப்பட்டது.
- ☀ 1700- சுவீடனின் பன்னிரண்டாம் சார்ள்ஸ் நார்வா என்ற இடத்தில் ரஷ்யாவின் முதலாம் பீற்றரைத் தோற்கடித்தான்.
- ☀ 1910-பிரான்சின் கோ மடேரோ என்பவர் மெக்சிகோ ஜனாதிபதி போர்பிரியோ இயஸ் என்பவரைப் பதவியில் இருந்து அகற்றி விட்டதாகவும் தன்னை ஜனாதிபதியாகவும் அறிவித்தார். இதனைத் தொடர்ந்து மெக்சிகோ புரட்சி ஆரம்பமாயிற்று.
- ☀ 1917- உக்ரேன் குடியரசாக அறிவிக்கப்பட்டது.
- ☀ 1936-ஸ்பானிய அரசியல் தலைவர் ஜோசே அண்டோனியோ பிறிமோ டெரிவேரா கொல்லப்பட்டார்.
- ☀ 1940- இரண்டாம் உலகப் போர்: ஹங்கேரி, ருமேனியா, சிலவாக்கியா ஆகியன அச்சு அணி நாடுகள் அமைப்பில் இணைந்தன.
- ☀ 1947- இளவரசி எலிசபெத் இளவரசர் பிலிப்பை திருமணம் புரிந்தார்.
- ☀ 1962-சோவியத் ஒன்றியம் தனது ஏவுகணைகளை கியூபாவில் இருந்து அகற்றுவதாக வாக்குறுதி அளித்ததையடுத்து ஐக்கிய அமெரிக்கா கரிபியன் நாட்டுக்கெதிராக கொண்டு வந்த பொருளாதாரத் தடைகளை திரும்பப் பெற்றுக் கொண்டது.
- ☀ 1979- சவுதி அரேபியாவின் மக்காநகரில் காபா மசூதியைத் தாக்கிய சுனி முஸ்லிம் தீவிரவாதிகள் 6 ஆயிரம் பேரைப் பணயக் கைதிகளாக்கினர். பிரெஞ்சுப் படைகளின் உதவியுடன் இத்தாக்குதல் முறியடிக்கப்பட்டது.
- ☀ 1985- மைக்ரோசொப்டின் விண்டோஸ் 1.0 வெளியிடப்பட்டது.
- ☀ 1988- ராஜீவ் காந்திக்கும் மிக்கைல் கோர் பசேவுக்கும் இடையே இரு அணு உலைகளைக் கூடங்குளத்தில் அமைப்பது என்ற ஒப்பந்தம் கைச்சாத்திடப்பட்டது. எனினும் சோவியத் கலைப்பை அடுத்து இத்திட்டம் கைவிடப்பட்டது.
- ☀ 1992- இங்கிலாந்தில் வின்சர் அரண்மனையில் தீ பரவியதில் பலத்த சேதம் ஏற்பட்டது.
- ☀ 1993-மகெடோனியாவில் விமானம் ஒன்று வீழ்ந்ததில் 116 பயணிகளில் 115 பேரும் 8 சிப்பந்திகளும் உயிரிழந்தனர்.
- ☀ 1994- அங்கோலா அரசுக்கும் யுனீட்டா தீவிரவாதிகளுக்கும் இடையே சாம்பியாவில் போர் நிறுத்த ஒப்பந்தம் கைச்சாத்தாகியதில் 19 ஆண்டு கால உள்நாட்டுப் போர் முடிவுக்கு வந்தது. எனினும் அடுத்த ஆண்டு போர் மீண்டும் ஆரம்பமாயிற்று.
- ☀ 1998- சர்வதேச விண்வெளி நிலையத்தின் முதலாவது பகுதி சாரியா விண்ணுக்கு அனுப்பப்பட்டது.
- ☀ 1999-மன்னார் மடு தேவாலயம் மீது நடத்தப்பட்ட குண்டுத் தாக்குதலில் 42 தமிழர்கள் கொல்லப்பட்டனர்.


பிறப்புக்கள்

- ☀ 1750-திப்பு சுல்தான், மைசூர் பேரரசன் (இ.1799)
- ☀ 1901- நாசும் ஹிக்மட், துருக்கிய கவிஞர் (இ.1963)
- ☀ 1942-ஜோ பைடன், அமெரிக்க துணைத் தலைவர்
- ☀ 1980-ஷாலினி, தென்னிந்தியத் திரைப்பட நடிகை

இறப்புகள்

- ☀ 1910- லியோ தல்ஸ்தோய், ரஷ்ய எழுத்தாளர் (பி.1828)

யுனிசெப்பின் குழந்தைகள் தினம்



சர்வதேச சமூகத்தின் மென்போக்கு அரசியல் இலங்கை அரசை வழிக்கு கொண்டுவராது

ஊடகவியலாளர் திஸ்ஸநாயகம் தெரிவிப்பு



பட்டது. ஐரோப்பிய ஒன்றியம் ஜி.எஸ்.பி.பி.எஸ் வரிச்சலுகையை கூட நிறுத்தியிருந்தது.

இலங்கையின் நிலைமை மோசமடைந்துள்ளது அங்கு ஊடகவியலாளர்களுக்கு பாதுகாப்புகள் இல்லை. எனவே தான் அவர்கள் கொல்லப்படுகின்றனர். காணாமல் போகின்றனர். தாக்கப்படுகின்றனர். அவசரகாலச்சட்டத்தை பயன்படுத்தியும் அரசு ஊடகவியலாளர்களை தடுத்து வைத்துள்ளது.

அச்சம் காரணமாக பல ஊடகவியலாளர்கள் சுய தணிக்கைகளை மேற்கொண்டு வருகின்றனர். எனவே எனது கருத்துப்படி இலங்கை அரசின் மீதான அழுத்தங்கள் அதிகரிக்கப்பட வேண்டும்.

இலங்கைக்கு வழங்கப்படும் பொருளாதார உதவிகள், ஊடகத்துறையின் சுதந்திரத்துடன் தொடர்புள்ளதாக இருத்தல் வேண்டும். அதன் மூலமே இலங்கை அரசின் மீது அழுத்தங்களை மேற்கொள்ள முடியும் என அவர் மேலும் தெரிவித்துள்ளார். (ஸ்ரீ-2)

சர்வதேச சமூகம் கடைப்பிடித்து வரும் மென்போக்கு அரசியல் இலங்கை அரசின் போக்குகளில் மாற்றத்தை கொண்டுவரப் போவதில்லை என இலங்கை அரசின் தடுப்புக் காவலில் இருந்து அண்மையில் விடுதலை செய்யப்பட்ட ஊடகவியலாளர் திஸ்ஸநாயகம் தெரிவித்துள்ளார்.

எல்லைகள் அற்ற ஊடகவியலாளர் அமைப்புக்கு வழங்கிய நேர்காணலில் அவர் இதனைத் தெரிவித்துள்ளார். இவர் மேலும் தெரிவிக்கையில்,

எனது விடுதலை கூட அதிக அழுத்தம் காரணமாகவே ஏற்

விக்கிலீக்ஸ் நிறுவனரை கைதுசெய்ய சுவீடன் நாட்டு நீதிமன்றம் அனுமதி

(கொழும்பு)

முறைகேடுகளை வெளிப்படுத்தும் இணையத்தளமான விக்கிலீக்ஸின் நிறுவனர் ஜீலியன் அசான்ஜேவைக் கைதுசெய்வதற்கான கோரிக்கையை சுவீடன் நாட்டு நீதிமன்றம் ஏற்றுள்ளது.

சுவீடன் நாட்டில் இரண்டு பெண்களை பாலியல் ரீதியாக துன்புறுத்தியதாகக் கூறப்படுவது தொடர்பாக வழக்கு விசாரணை சம்பந்தமாக அவரை விசாரிக்கவேண்டும் என்று அரசு தரப்பு வழக்கறிஞர்கள் தெரிவித்துள்ளனர்.

இதேபோன்றதொரு கைதானை கடந்த

ஓகஸ்ட் மாதம் விடுவிக்கப்பட்டது.

ஆனால் ஒருநாளில் அது திரும்பப் பெறப்பட்டது. அவுஸ்திரேலிய நாட்டவரான அசான்ஜே சுவீடனில் தங்கி வாழும் நபரல்ல.

இந்தக் குற்றச்சாட்டுக்கள் தன் மீது சேறுபூசும் நடவடிக்கையின் ஒரு பகுதி என்று அவர் தெரிவித்துள்ளார்.

இவரின் இணையத்தளமான விக்கிலீக்ஸ் ஈராக்கிலும் ஆப்கானிலும் அமெரிக்க படையினரின் நடவடிக்கைகள் குறித்த இரகசியத் தகவல்களை வெளியிட்டிருந்தமை குறிப்பிடத்தக்கது. (ஸ்ரீ-2)

நாட்டின் கல்விச் செலவுகளை அரசாங்கம் குறைத்துள்ளது

பாடசாலைகளை பாதுகாக்கும் தேசிய அமைப்பு குற்றச்சாட்டு

(கொழும்பு)

நாட்டின் கல்விச் செலவுகளை அரசாங்கம் அரைவாசியால் குறைத்துள்ளதாக பாடசாலைகளை பாதுகாக்கும் தேசிய அமைப்பு குற்றம் சுமத்தியுள்ளது.

ஒவ்வொரு ஆறு நாளுக்கு ஒரு தடவையும் நாட்டில் ஓர் பாடசாலை மூடப்படுவதாகவும் கடந்த நான்கு ஆண்டுகளில் 355 பாடசாலைகள் மூடப்பட்டுள்ளதாகவும் அவ்வமைப்பு தெரிவித்துள்ளது.

கொழும்பில் நேற்று முன்தினம் நடைபெற்ற உட்கவியலாளர் சந்திப்பில் கலந்து

கொண்ட போது இந்த விடயங்கள் சுட்டிக் காட்டப்பட்டுள்ளன.

கடந்த நான்கு ஆண்டுகளில் கல்விச் செலவு 50 வீதத்தினால் குறைவடைந்துள்ளதாகவும் அதிகரித்துச் செல்லும் கல்விச் செலவுகளை மாணவர்களின் பெற்றோர் மீது அரசாங்கம் பல்வேறு வழிகளில் திணிப்பதாக இவ் அமைப்பு குற்றம் சுமத்தியுள்ளது.

நாட்டின் பல பாடசாலைகளில் அடிப்படை வசதிகள் எதுவும் கிடையாது என்றும் மேலும் தெரிவித்துள்ளது. (ஸ்ரீ-2)

இடம்பெயர்ந்தோரை முகாம் மாற்றும் நடவடிக்கைகள் தொடர்கின்றன

(கொழும்பு)

செட்டிக்குளம் மெனிக்பாம் இடைத் தங்கல் முகாம் தொகுதியின் ஒரு பகுதியாகிய இராமநாதன் முகாமில் உள்ள குடும்பங்களை ஆனந்தகுமாரசாமி முகாமுக்கு இடம் மாற்றும் நடவடிக்கைகள் ஆரம்பிக்கப்பட்டுள்ளன.

இவ்வாறு இடம் மாற்றுவது குறித்து இராணுவத்தினர் சில தினங்களுக்கு முன்னர் அறிவித்த போது, அவ்வாறு இடம் மாறுவதற்குத் தங்களுக்கு விருப்பம் இல்லை என அம் மக்கள் தெரிவித்திருந்தனர்.

ஒரு முகாமில் இருந்து மற்றொரு முகாமுக்கு மாற்றுவதிலும் பார்க்க தங்களைத் தமது சொந்த இடங்களில் மீள்குடியேறுவதற்கு நடவடிக்கை எடுக்கவேண்டும்

என அவர் கோரிக்கை விடுத்திருந்தனர்.

எனினும், அவர்களது கோரிக்கைகள் கவனத்தில் எடுத்துக்கொள்ளப்படாத நிலையில் முதல் தொகுதியாக 600 பேர் ஆனந்தகுமாரசாமி முகாமுக்கு மாற்றப்பட்டுள்ளார்கள்.

இதேவேளை இவ்வாறு இடம் மாற்றப்பட்டுள்ள மக்களுக்குரிய வீடுகள் யாவும் துப்புரவு செய்யப்படவில்லை என்பதுடன், மலசலகூட வசதிகள் மற்றும் மின்விநியோகம் என்பன ஆனந்தகுமாரசாமி முகாமில் செய்யப்பட்டிருக்கவில்லை என அங்கு சென்றுள்ளவர்கள் தெரிவித்துள்ளனர்.

இறுதிக்கட்ட யுத்தத்தின் போது வன்னியிலிருந்து இடம்பெயர்ந்து மெனிக்பாம் இடைத்தங்கல் முகாமுக்கு வந்திருந்த 3இலட்சம் பேரில் தற்போது சுமார் 20

இராணுவ நீதிமன்றத்தின் தீர்ப்பு நாட்டை ஊனமடைய செய்துள்ளது

அர்ஜுன ரணதுங்க எம்.பி. தெரிவிப்பு

(கொழும்பு)

சட்டவிரோத இராணுவ நீதிமன்றின் தீர்ப்பு நாட்டை ஊனமடையச் செய்துள்ளதாக ஜனநாயகத் தேசியக் கூட்டமைப்பின் பாராளுமன்ற உறுப்பினர் அர்ஜுன ரணதுங்க தெரிவித்துள்ளார்.

சரத்பொன்சேகாவை விடுதலை செய்யும் நோக்கில் அவுஸ்திரேலியாவில் நடைபெற்ற போராட்டமொன்றில் கலந்து கொண்ட போது அவர் இதனைக் குறிப்பிட்டுள்ளார்.

நாட்டில் உழைமோசடி மற்றும் சட்டம் ஒழுங்கு சீர்குலைந்துள்ளதாகவும் சரத்பொன்சேகாவிற்கு எதிரான தீர்ப்பு முற்று

முழுதாக ஓர் அரசியல் பழிவாங்கல் நடவடிக்கை என்றும் அவர் குறிப்பிட்டுள்ளார்.

ஜனாதிபதியின் பதவிக் கால நீடிப்பு தொடர்பாகக் காணப்பட்ட வரையறையை நீக்கியமை ஏற்றுக்கொள்ளக் கூடிய தல்ல என அவர் மேலும் கூறினார்.

அர்ஜுன ரணதுங்க, அவுஸ்திரேலிய பாராளுமன்ற உறுப்பினர் வெர்டி பிரித்தைச் சந்தித்து இலங்கை நிலைமைகளையும் விளக்கியுள்ளார். தற்போதைய அரசாங்கம் உழைமோசடிகளுக்கு எதிராக நடவடிக்கை எடுக்கத் தவறியுள்ளதாக அவர் குற்றம் சுமத்தியுள்ளார். (ஸ்ரீ-2)

இலங்கையுடனான உறவுகளை வலுப்படுத்த பாகிஸ்தான் முனைப்பு

(கொழும்பு)

இலங்கையுடனான உறவுகளை மேலும் வலுப்படுத்திக்கொள்ள பாகிஸ்தான் முனைப்புக் காட்டி வருவதாகத் தெரிவிக்கப்படுகிறது.

இருநாடுகளுக்கும் இடையிலான பொருளாதார உறவுகளை வலுப்படுத்திக் கொள்ளும் நோக்கில் பாகிஸ்தான் ஜனாதிபதி ஆசிப் அலிசர்தாரி எதிர்யரும் 28ஆம் திகதி

இலங்கைக்கு விஜயம் செய்ய உள்ளதாக இராஜதந்திர வட்டாரத் தகவல்கள் கூறுகின்றன.

இதன்போது கடந்த 2002 ஆம் ஆண்டில் இலங்கைக்கும் பாகிஸ்தானுக்கும் இடையில் கைச்சாத்திப்பட்ட சுதந்திர வர்த்தக உடன்படிக்கை குறித்து கூடுதல் கவனம் செலுத்தப்பட உள்ளதாகத் தெரிவிக்கப்படுகிறது.

சுற்றுலாத்துறை, கலாசாரம் மற்றும் உட்கம் போன்ற துறைகளில் இரு நாடுகளுக்கும் இடையிலான உறவுகளை மேலும் வலுப்படுத்திக் கொள்ள முயற்சிகள் மேற்கொள்ளப்படும் எனவும் அறிவிக்கப்பட்டுள்ளது.

தமிழீழ விடுதலைப்புலிகளுக்கு எதிரான யுத்தத்தின் போது பாகிஸ்தான் கணிசமான எவு உதவிகளை வழங்கியிருந்தமை குறிப்பிடத்தக்கது. (ஸ்ரீ-2)

முன்பள்ளி கலைவிழா

(கொழும்புத்துறை)

அரியாலை சனசமூக நிலைய முன்பள்ளி சிறார்களின் கலைவிழா இன்று பிற்பகல் 1.30 மணிக்கு சனசமூக நிலையத் தலைவர் ம.விஜயகுமார் தலைமையில் அரியாலை சனசமூக நிலையத்தின் மைதானத்தில் நடைபெறவுள்ளது.

இந்நிகழ்வில் பிரதம விருந்தினர்களாக சங்கீதபூஷணம் எஸ்.பாலசிங்கமும் அவரது பாரியாரும் கலந்து சிறப்பிக்கவுள்ளனர். சிறப்பு விருந்தினராக போரூட் நிறுவன சத்துணவுத் தலைவி திருமதி உ.சிறிமோகன் கலந்துசிறப்பிக்கவுள்ளார். (ஸ்ரீ-5)

நடிகை அனார்க்கலியை கடத்திய வழக்கில் துமிந்த சில்வா எம்.பி. விடுதலை



(கொழும்பு)

பிரபல சிங்கள திரைப்பட நடிகையும்கொழும்பு, தென்மாகாண சபை உறுப்பினருமான அனார்க்கலி ஆகர்ஸாவை கடத்திச் சென்றார் என்ற வழக்கில் ஐக்கிய மக்கள் சுதந்திரக் கூட்டமைப்பின் நாடாளுமன்ற உறுப்பினர் துமிந்த சில்வாவை நிரபராதியென கல்கிசை நீதவான் நீதிமன்றம் விடுதலை செய்துள்ளது.

அனார்க்கலியை கடத்திச் சென்றார் என்கின்றமைக்கு போதுமான சாட்சிகளோ, சான்றுகளோ இல்லாத காரணத்தால் இவர்

மீதான வழக்கை வாபஸ் பெறுகின்றது என சட்டமா அதிபர் திணைக்களம் நேற்று முன்தினம் மன்றுக்கு அறிவித்தது.


இதை அடுத்து கல்கிசை மேலதிக நீதிவான் ருத்ரா வெள்ளவத்தை இவரை விடுதலை செய்தார். துமிந்த சில்வாவால் கடத்தப்பட்டார் என்று குற்றஞ்சாட்டி அனார்க்கலி கடந்த 2008 ஆம் ஆண்டு ஜூலை மாதம் 5 ஆம் திகதி கொள்ளப்பட்டிடி பொலிஸ் நிலையத்தில் முறைப்பாடு செய்திருந்தார். அத்துடன் இருவரும் முன்னாள் காதலர்கள் என்பது குறிப்பிடத்தக்கது.

இக் கடத்தல் கடந்த 2008 ஆம் ஆண்டு மார்ச் 3 ஆம் திகதி இடம்பெற்றது என்று அனார்க்கலி தனது முறைப்பாட்டில் குறிப்பிட்டிருந்தார். (ஸ்ரீ-2)



சங்கானை ஈ.சிறீநி ஆங்கிலக் கல்வி நிறுவனத்தில் நடைபெற்ற பட்டமளிப்பு வைபவத்தில் ஐ.டி.எம். மாவட்ட முகாமையாளர் என்.சுதானந்தசர்மா மங்கல விளக்கேற்றுவதையும் அருகில் நிறுவனத்தின் அதிபர் ஜெ.ஜெயவன் மற்றும் சங்கானை ஹற்றன் நஷனல் வங்கி முகாமையாளர் எம்.தயாகரன் ஆகியோர் நிற்பதையும் படத்தில் காணலாம்.

2012 இல் நடக்கும் தேர்தலில் ஒபாமாவைத் தேற்கடிப்பேன்



கடந்த முறை நடந்த ஜனாதிபதி தேர்தலில் துணை ஜனாதிபதி பதவிக்கு போட்டியிட்டு தோல்வி அடைந்த சாரா பாலின் ஒரு போட்டியில் அடுத்த முறை நடக்கும் ஜனாதிபதி தேர்தலில் ஒபாமாவை தேற்கடிப்பேன் என்று கூறியுள்ளார்.

அமெரிக்காவில் ஜனாதிபதி தேர்தல் 2008 ஆம் ஆண்டு நடந்த போது ஜனநாயக கட்சி சார்பில் போட்டியிட்ட ஒபாமா வெற்றி பெற்றார். அப்போது அவரை எதிர்த்து குடியரசு கட்சி சார்பில் ஜோன் மெக்கைன் போட்டியிட்டு தோல்வி அடைந்தார். அந்த தேர்தலில் குடியரசுக் கட்சி சார்பில் துணை ஜனாதிபதி

சாரா பாலின் சபதம்

க்கு போட்டியிட்டு தோல்வி அடைந்தவர் சாரா பாலின் என்ற பெண் ஆவார். அப்போது இவர் அலாஸ்கா மாநில ஆளுநராக இருந்தார். இந்த பதவியை ராஜினாமா செய்து விட்டுத்தான் தேர்தலில் குதித்தார். அவர் தொலைக்காட்சி ஒன்றுக்கு அளித்த பேட்டியில்,

2012 ஆம் ஆண்டு நடக்கும் ஜனாதிபதி தேர்தலில் போட்டியிடுவது குறித்து யோசித்து வருகிறேன். இது தொடர்பாக நான் என்ன குடும்பத்தினருடன் ஆலோசித்து வருகிறேன்.

2012 ஆம் ஆண்டு தேர்தலில் ஒபாமா போட்டியிட்டால் அவரை தேற்கடிப்பேன் என்று தெரிவித்தார்.

சாரா பாலின் ஆளுநர் பதவியை ராஜினாமா செய்து விட்டார். இப்போது அவர் பாக்ஸ் நியூஸ் தொலைக்காட்சியில் நிகழ்ச்சி தொகுப்பாளராக இருப்பதோடு, லேர்னிங் சேனல் கேபிள் டி.வி. சேனலில் ஒளிபரப்பாகி வரும் சாரா பாலின்ஸ் அலாஸ்கா நிகழ்ச்சியில் பங்கு கொண்டு வருகிறார்.

இந்த நிகழ்ச்சியின் ஒரு பகுதிக்கு 2 இலட்சத்து 50 ஆயிரம் அமெரிக்கன் டொலர் (கிட்டத்தட்ட ஒரு கோடி ரூபாய்) ஊதியம் பெற்று வருகிறார். முதல் நாள் நிகழ்ச்சியை 50 இலட்சம் மக்கள் பார்த்து இருக்கிறார்கள்.

இடைத்தேர்தலில் குடியரசு கட்சியினர் பெரிய அளவில் வெற்றி பெற்றதைத் தொடர்ந்து சாரா பாலின் செல்வாக்கு அதிகரித்து வருகின்றமை குறிப்பிடத்தக்கது. (ஸ்ரீ)

சுரங்கம் இடிந்து விழுந்ததில் 30 பேர் உயிருடன் புதைவு

(வெலிங்டன்)

நியூசிலாந்து நாட்டில் உள்ள சிரேமவுத் பகுதியில் கனிம சுரங்கத்தில் ஏராளமான தொழிலாளர்கள் பணியில் ஈடுபட்டிருந்த வேளையில் திடீர் என வெடி விபத்து ஏற்பட்டு சுரங்கம் இடிந்து விழுந்துள்ளது.

இதில் 30 தொழிலாளர்கள் இடிபாட்டுக்குள் சிக்கி கொண்டனர்.

அனைவரும் உயிருடன் மண்ணுக்குள் புதைந்துள்ளதாகவும் அவர்களை மீட்க தீவிர முயற்சி நடந்து வருவதாகவும் தெரிவிக்கப்படுகிறது. (ஸ்ரீ-2)



அமைதிக்கான நோபல் பரிசு வழங்கும் விழா இரத்து?


(ஒஸ்லோ)

இவ்வாண்டுக்கான அமைதிக்கான நோபல் பரிசு வழங்கும் விழா இரத்து செய்யப்படலாம் என தெரிகிறது. பரிசு வழங்கும் விழா டிசம்பர் மாதம் 10 ஆம் திகதி ஒஸ்லோவில் நடத்த திட்டமிடப்பட்டுள்ளது.

ஆனால் இப்பரிசுக் காக தேர்ந்தெடுக்கப்பட்டுள்ள லீயோ ஜியா போவை சீன அரசு சிறையில் அடைத்துள்ளது. அவருடைய மனைவியும் வீட்டுக்காவலில் வைக்கப்பட்டுள்ளார்.

அத்துடன் அவருடைய நெருங்கிய உறவினர்கள் யாரும் விருதை பெற செல்லக் கூடாது என சீனா எச்சரித்துள்ளது.

இந்நிலையில் லீயோ சார்பில் பரிசு பெறுவதற்கு அவரது உறவினர்கள் யாரும் இதுவரை முன்வரவில்லை என நோபல் பரிசுக்குழு செயலாளர் கீர் லண்டெஸ்டு தெரிவித்துள்ளார். இதனால் இந்த ஆண்டு பரிசு வழங்கும் விழா இரத்து செய்யப்படலாம் என தெரிகிறது. (ஸ்ரீ)



ஈரான் ஷகாவின் எனும் ஏவுகணையை தெற்கு டெஹ்ரானில் உள்ள ஷெம்னான் மாகாணத்தில் வெற்றிகரமாக சோதித்து தனது போர் ஒத்திகையினை வலுப்படுத்துகின்றதாக அந்நாட்டு தொலைக்காட்சிகள் மற்றும் பத்திரிகைகள் செய்தி வெளியிட்டுள்ளன.

பசுக்களில் பால் கறக்கும் ரோபோ

(மெல்போர்ன்)

ஐரோப்பிய நாடுகளில் பசுக்களில் பால் கறக்க ரோபோ இயந்திரங்கள் பயன்படுத்தப்படும் வழக்கம் சிறிது சிறிதாக அறிமுகம் செய்யப்பட்டு வருகிறது.

ஆட்பற்றாக்குறையே இதற்கு முக்கிய காரணமாக கூறப்படுகிறது. தற்போது அவுஸ்திரேலியாவிலும் இந் நடைமுறை விரைவில் அறிமுகமாக உள்ளது.

சிட்னி பல் கலைக்கழகம் அவுஸ்திரே

லியா பியூச்சர் டைரி இணைந்து பசுக்களில் பால் கறக்கும் ரோபோ இயந்திரத்தை தயாரித்துள்ளன.

இது குறித்து அவுஸ்திரேலியா பியூச்சர் டைரி தலைவர் ஷீர்லே ஹர்லாக் கூறுகையில், எனது 40 ஆண்டு கால பண்பண அனுபவத்தில் இது மிகப் பெரிய வளர்ச்சி என்பதுடன் அனைத்து பண்ணைகளுக்கும் ரோபோ இயந்திரம் பொருந்தாது என்றார். (ஸ்ரீ)

இங்கிலாந்து இளவரசருக்கு அடுத்த ஆண்டு திருமணம்



(லண்டன்)

இங்கிலாந்து இளவரசர் வில்லியம் நடுத்தர குடும்பத்தைச் சேர்ந்த கேதே மிடில்டன் என்ற பெண்ணை கடந்த சில ஆண்டுகளாக காதலித்து வருகிறார். கேதேயிக் தந்தை மிக்கேல் மிடில்டன். தொழில் அதிபராக உள்

ளார். இவரது மனைவி கரேஸ் மிடில்டன். இவர்களது மூத்த மகள் தான் கேதே மிடில்டன்.

இளவரசர் வில்லியத்தின் திருமணத்திற்கு அவரது தந்தை சார்ள்ஸ் ஒப்புக் கொண்டுள்ளார். இதேபோல் கேதேவின் பெற்றோரும் சம்மதம் தெரிவித்துள்ளனர். இதனால் திருமணத்தை அடுத்த ஆண்டு பிரமாண்டமான முறையில் நடத்த சார்ள்ஸ் மற்றும் இங்கிலாந்து அரண்மனை நிர்வாகிகள் முடிவு செய்துள்ளனர்.

இந்த திருமணத்திற்கு பல்வேறு நாட்டு தலைவர்களுக்கு அழைப்பிதழ் அனுப்பவும் திட்டமிடப்பட்டுள்ளது.

திருமண விருந்தில் அனைத்து நாடுகளின் உணவு வகைகளையும் தயாரிக்க முடிவு செய்யப்பட்டுள்ளது. இதற்காக ஒவ்வொரு நாட்டிலும் இருந்து சிறப்பு சமையல் நிபுணர்களை இங்கிலாந்துக்கு வரவழைக்கவும் திட்டமிடப்பட்டுள்ளது. (ஸ்ரீ)



வீட்டுக்காவலிலிருந்து விடுதலை செய்யப்பட்ட மியன்மார் நாட்டின் எதிர்க்கட்சித் தலைவர் ஆங் சான் சூகி, தலைநகர் யாங்கோனில் உள்ள எச்.ஐ.வி.யினால் பாதிக்கப்பட்டோர் மறுவாழ்வு மையத்திற்கு விஜயம் மேற்கொண்டார். அங்கு கூடியிருந்த பொதுமக்கள் அவரை உற்சாகத்துடன் வரவேற்பதை படத்தில் காணலாம்.



கிளிநொச்சி மாவட்ட சகல கிராமசேவையாளர்களுக்கும் மனித உரிமைகள் தொடர்பான ஒருநாள் செயலம்வு அண்மையில் கிளிநொச்சி மாவட்ட செயலக கேட்போர் கூடத்தில் நடைபெற்றது. இந்நிகழ்வில் பிரமுகர்கள் அமர்ந்திருப்பதையும் பங்குபற்றிய கிராமசேவையாளர்களையும் படங்களில் காணலாம்.

வொன்சேகாவுக்கு நீதி வேண்டி அனோமா சிறப்பு வழிபாடு

(கொழும்பு) வெலிக்கடையில் சிறை வைக்கப்பட்டுள்ள சரத் பொன்சேகாவின் பாரியார் அனோமா பொன்சேகா நேற்று காலை கொழும்பு, கொச்சிக்கடையிலுள்ள வீரமகாளி கோயிலில் பூஜை வழிபாட்டில் கலந்து கொண்டுள்ளார்.

சரத்பொன்சேகா சிறை வைக்கப்பட்டிருப்பது தொடர்பில் நீதி வேண்டியும், பொது மக்களைப் பாதிக்கும் விடயங்களில் ஈடுபடும் நபர்களுக்கு தெய்வதண்டனை கோரியும் அவர் விசேட வழிபாடுகளில் ஈடுபட்டுள்ளார். (ஸ்ரீ-2)

கொழும்புக்கும் மதுரைக்கும் இடையில் விமான சேவையை நடத்த திட்டம்

(கொழும்பு) கொழும்புக்கும் மதுரைக்கும் இடையே யான விமான சேவையை அறிமுகப்படுத்துவது தொடர்பில் இருநாட்டு அதிகாரிகளுக்கும் இடையில் பேச்சுவார்த்தை நடத்தப்பட்டு வருவதாக தமிழக செய்திகள் தெரிவிக்கின்றன.

இந்த விடயம் தொடர்பாக கலந்துரையாடுவதற்காகவும் மதுரை விமான நிலையத்தின் தன்மையைக் கண்டறிவதற்கும் ஸ்ரீலங்கை விமான சேவையில் அதிகாரிகள் சிலர் நேற்று முன்தினம் மதுரைக்கு விஜயம் செய்துள்ளனர்.

கொழும்பிலிருந்து மதுரைக்கு விமான சேவையை நடத்துவது தொடர்பாக இதன் போது ஆலோசிக்கப்பட்டதாகவும் விரைவில் இதுதொடர்பான திட்டமொன்று இந்திய விமான போக்குவரத்து ஆணையத்திடம் கையளிக்கப்பட்டுள்ளதாகவும் தெரிவிக்கப்படுகிறது.

இந்நிலையில் எதிர்வரும் 2011 ஆம் ஆண்டு ஏப்ரல் அல்லது மே மாதம் முதல் இந்த விமான சேவை ஆரம்பிக்கப்படலாம் எனவும் அதிகாரிகள் தெரிவித்துள்ளனர். (ஸ்ரீ-2)

தாய்லாந்தில் மேலும் 30 இலங்கையர்கள் கைது

(கொழும்பு) தாய்லாந்தில் கடந்த 17 ஆம் திகதி 30 இலங்கை தமிழர்கள் கைது செய்யப்பட்டுள்ளதாக தகவல்கள் தெரிவிக்கின்றன.

தாய்லாந்தின் சொங்க்லா பிரதேசத்தில் மேற்கொண்ட சுற்றிவளைப்பு தேடுதலின் போது மொத்தமாக கைது செய்யப்பட்ட 50 பேரில் 30 தமிழர்களும் உள்ளடங்குவதாக ஆசியன் டிரிபியூன் இணையத்தளம் செய்தி வெளியிட்டுள்ளது.

அவர்கள் தற்போது பாங்கொங்கில் உள்ள குடிவரவு தடுப்பு முகாமில் தடுத்து வைக்கப்பட்டுள்ளதாக தெரிவிக்கப்படுகிறது.

பெரும்பாலும் அவர்கள் நீதிமன்ற உத்தரவின் பின்னர் நாடு கடத்தப்படுவர் என தெரிவிக்கப்படுகிறது.

தாய்லாந்து தேசத்து குடிவரவு மற்றும் அடிப்படை சட்டங்களை மீறியதாக தெரிவிக்கப்பட்டு அவர்கள் அனைவரும் கைது செய்யப்பட்டுள்ளனர்.

கைதானாவர்கள் அனைவரும் தாய்லாந்தில் இருந்து கனடாவுக்கு சட்டவிரோதமாக தப்பி செல்வதற்கு தயாராக இருந்தார்கள் என புலனாய்வுத் தகவல்கள் தெரிவிக்கின்றன.

இதேவேளை கனடாவின் அதிகளுக்கான சிறப்பு தூதுவர் வான்ட் எல்கொக் தாய்லாந்து அரசதரப்புடன் மேற்கொண்டு பேச்சுவார்த்தைகளின் அடிப்படையில் காணப்பட்ட இணக்கப்பாட்டின் கீழேயே அண்மைக்காலமாக தாய்லாந்தில் வைத்து இலங்கையர்கள் கைது செய்யப்படுவதாக த ஆசியன் டிரிபியூன் தெரிவித்துள்ளது. (ஸ்ரீ)

பால் வீதிக்கு வெளியே புதிய கிரகமொன்று கண்டுபிடிப்பு

எமது பால்வீதிக்கு வெளியே புதிய கிரகமொன்றை விஞ்ஞானிகள் அண்மையில் கண்டுபிடித்துள்ளனர்.

சூரிய குடும்பத்தின் வியாழன் கிரகத்திற்கு நிகரான ஓர் கிரகம் பால் வீதிக்கு வெளியே காணப்படுவதாகத் தெரிவிக்கப்படுகிறது.

சிலி நாட்டில் காணப்படும் தொலைக்காட்டி ஒன்றின் மூலம் இந்தக் கிரகம் தொடர்பான தகவல்கள் கண்டுபிடிக்கப்பட்டுள்ளன.

சூரியக் குடும்பத்திற்கு வெளியே 500 க்கும் மேற்பட்ட கிரகங்கள் கண்டுபிடிக்கப்பட்டுள்ள போதிலும் தற்போது கண்டுபிடிக்கப்பட்டுள்ள கிரகம் இந்த பால்வீதிக்கு வெளியில் காணப்படுவதாகத் தெரிவிக்கப்படுகிறது.

ஞாயிற்றுத் தொகுதி உருவான காலப் பகுதியில் இந்தக் கிரகம் உருவாகியிருக்க

லாம் என ஆய்வாளர்கள் தெரிவித்துள்ளனர்.

இந்தக் கிரகம் வானியல் ஆய்வுத் துறையில் புதிய திருப்பங்களை ஏற்படுத்தக் கூடும் என விஞ்ஞானிகள் நம்பிக்கை வெளியிட்டுள்ளனர்.

ஞாயிற்றுத் தொகுதியையும் பால் வீதியையும் தவிர வேறும் வான்பொருட்கள் இருப்பதற்கான சாத்தியங்கள் காணப்படுவதாக பல ஆண்டுகளுக்கு முன்னரே எதிர்வுசூறப்பட்ட போதிலும் தற்போதுதான் இந்த விடயம் விஞ்ஞான பூர்வமாக நிரூபிக்கப்பட்டுள்ளது.

சூரிய குடும்பத்தின் இறுதிக் காலத்தில் எவ்வாறான நிலைமைகள் ஏற்படும் என்பது பற்றி ஆய்வுகளை நடத்துவதற்கும் இந்தக் கிரகம் வாய்ப்பை ஏற்படுத்தியுள்ளதாக ஆய்வாளர்கள் தெரிவித்துள்ளனர். (ஸ்ரீ)

கிழக்கில் மீள்குடியமர்த்தப்பட்டுள்ள விவசாயிகளுக்கு அரசாங்கம் உதவி

(கொழும்பு) கிழக்கில் மீளக் குடியமர்த்தப்பட்டுள்ள விவசாயிகளுக்கு உதவும் திட்டம் ஒன்றை அரசாங்கம் ஆரம்பித்துள்ளது.

அத்துடன் கிழக்கு மாகாணத்தில் மீளக் குடியமர்த்தப்பட்டுள்ள விவசாயக் குடும்பங்களின் விவசாய நடவடிக்கைகளை ஊக்குவிக்கும் வகையில் இலவசமாக விதை நெல் லையும் உர வகைகளையும் வழங்க நடவடிக்கை எடுக்கப்பட்டுள்ளது.

அதன்படி திருகோணமலை மாவட்டத்தைச் சேர்ந்த கோமரன்கடவல பிரதேச செயலாளர் பிரிவிற்குட்பட்ட 300 விவசாய குடும்பங்களுக்கு விதை நெல்லும் உரங்களும் வழங்கப்பட்டன.

உலக உணவுத்திட்டம் இதற்கு உதவி வழங்குவதோடு, ஒரு ஏக்கருக்கும் அதிகமான நிலப்பரப்பில் வேளாண்மை செய்கையில் ஈடுபடும் விவசாயிகளுக்கே இவ்வாறான உதவிகள் வழங்கப்பட்டுள்ளதாக தெரிவிக்கப்படுகிறது. (ஸ்ரீ-2)

இலங்கையும் ஜப்பானும் 3 ஒப்பந்தங்களில் கைச்சாத்து

(கொழும்பு) மீள்நிர்மாணப் பணிகளுக்கான இரு ஒப்பந்தங்களும் வடக்கில் கண்ணிவெடிகள் அகற்றுவதற்கான ஒப்பந்தமொன்றும் நேற்று முன்தினம் கொழும்பிலுள்ள ஜப்பான் தூதரகத்தில் கைச்சாத்திடப்பட்டுள்ளன.

இதில் ஜப்பானியத் தூதுவர் குனியோ டகாஷியும் குறித்த திட்டங்களின் பிரதிநிதிகளும் இவ் ஒப்பந்தங்களில் கைச்சாத்திட்டனர்.

இந்த ஒப்பந்தங்களின் மூலம் மக்களுக்கு உதவிகளை வழங்குவதுடன் சொந்த உழைப்பில் எவ்வாறு வாழ்வது என்பது தொடர்பாக மக்களுக்குக் கற்றுக்கொடுக்க மாறும் இந்த அமைப்புகளிடம் ஜப்பான் தூதுவர் கேட்டுக்கொண்டுள்ளார்.

மேலும் இலங்கை அரசாங்கமோ, ஜப்பானிய அரசாங்கமோ, அரசு சார்பற்ற நிறுவனங்களோ மக்களுக்குத் தொடர்ந்தும் உதவிகளை வழங்கமுடியாது என்பதால் அவர்கள் எதிர்காலத்தில் தமது சொந்தக் கால்களில் நிற்கப் பழகிக்கொள்ள வேண்டுமெனவும் அவர் மேலும் தெரிவித்தார். (ஸ்ரீ-2)

நீர்கொழும்புக் களப்பில் 'சீ பிளேன்' இறங்க எதிர்ப்பு தெரிவித்து ஆர்ப்பாட்டம்

(கொழும்பு) நீர்கொழும்பு களப்பில் " சீ பிளேன்" எனப்படும் நீரில் இறங்கக் கூடிய விமானங்களை இறக்குவதற்கு எதிர்ப்புத் தெரிவித்து நேற்று முன்தினம் பாரிய ஆர்ப்பாட்டமொன்று நடத்தப்பட்டது.

இவ் ஆர்ப்பாட்டத்தில் 5 ஆயிரத்துக்கும் மேற்பட்ட ஆர்ப்பாட்டக்காரர்கள் ஈடுபட்டனர். இந்த ஆர்ப்பாட்டத்தின் காரணமாக

கொழும்பு - நீர்கொழும்பு பிரதான வீதியின் போக்குவரத்துக்கு பாரிய நெரிசல் ஏற்பட்டது.

இவ் ஆர்ப்பாட்டத்தில் நீர்கொழும்புக் களப்பின் கடநுாயக்க பகுதிக் கரையோரம் வசிக்கும் மக்கள் ஒன்று திரண்டு பேரணி யாகக் கடநுாயக்க புகையிரத சந்தி வரை சென்று ஆர்ப்பாட்டத்தில் ஈடுபட்டதாக குறிப்பிடப்படுகிறது. (ஸ்ரீ-2)



உடுப்பிட்டி மசனிர் கல்லூரி மாணவிகளுக்கு பசுப்பால் வழங்கும் திட்டத்தை பருத்தித்துறை சாரதா சேவாச்சிரம சுவாமி சித்ரூபானந்தா ஆரம்பித்து வைப்பதையும் பாடசாலை உபஅதிபர் அருகில் நிற்பதையும் படத்தில் காணலாம். (படம்:- மருதங்கேணி செய்தியாளர்)

எப்படி வாழ்வது என்பதை கற்றுக்கொள்வதில் ஆர்வம் தொடர்ந்தால் நீங்கள், நீண்டநாள் வாழ்வது உறுதி. - எஸ்நேகா



வலம்புரி

T.P. 021 567 1530

Web: www.valampurii.com

e-mail: editor@valampurii.com

யுத்தகால இழப்புப் போல் அமைந்த துயர் நிறைந்த விபத்துக்கள்

எங்கள் காதுகள் இனியன கேட்டுப் பல வருடங்களாகிவிட்டன. எந்நாளும் துன்பம் தரும் செய்திகள். இதில் பெரும் பங்கை யுத்தம் தந்திருந்தது.

அந்த வடுக்கள் இன்னமும் தொடர் கதையாக இருக்கையில், விபத்துச் செய்திகள் நெஞ்சை வெடிக்க வைக்கின்றன.

கேணியில் நீராடிய சிறுவன் மரணம்- நீச்சல் தடாகத்தில் குளித்த இளைஞன் பலி- மோட்டார் சைக்கிள் விபத்தில் இளைஞர்கள் உயிரிழப்பு- பஸ் தடம் புரண்டதில் பலர் படுகாயம் இப்படியே நெடும் துயர் தொடர்கின்றது.

பெற்று வளர்த்து நம்பிக்கையோடு இருக்கையில் மோட்டார் சைக்கிள் விபத்தில் மகன் உயிரிழந்து விட்டார் என்ற செய்தியின் துயர் எத்துணை கொடுமையானது.

இளம் வயது; பயம் அறியாத வயது. அதற்காக சிந்தனையைப் பறிகொடுப்பதென்பது மிகவும் ஆபத்தானது.

இளமையின் வேகம் அறிவியலில் தென்பட வேண்டுமே அன்றி மோட்டார் சைக்கிள் ஓடுவதில் அல்ல.

எனினும் துரதிர்ஷ்ட வசமாக எமது இளைஞர்கள் மோட்டார் சைக்கிள் ஓடுவதில் அதீத வேகத்தைக் கொண்டுள்ளனர்.

தினசரி விபத்துப்பற்றிய செய்திகள் வெளிவந்து கொண்டிருக்கையில், விழிப்புணர்வும், எச்சரிக்கையும் தேவை. ஆனால் விபத்துச் சம்பவங்கள் பற்றி நாம் அக்கறையற்றவர்களாக இருக்கின்றோம்.

கடந்த காலங்களில் யாழ்ப்பாணத்து வாகனப் போக்குவரத்து மிகவும் ஐதாக்க இருந்தது. இதனால் விபத்துக்கான சந்தர்ப்பம் மிகக் குறைவு.

பெற்றோல் தட்டுப்பாடு, மோட்டார் சைக்கிள்களை யாழ்ப்பாணத்திற்கு கொண்டு வருவதில் சிரமம், ஏனைய வாகனங்கள் அறவேயில்லை என்ற நிலையில், வீதி விபத்துக்களும் இல்லை என்றாகிற்று.

ஆனால் தற்போது ஏ-9 பாதை திறக்கப்பட்டதைத் தொடர்ந்து வாகனப்படையெடுப்பே இந்த மண்ணில் நடந்து கொண்டிருக்கிறது.

மத்திய வங்கியின் ஆளுநர் வியந்து சுவாசம் அளவிற்கு யாழ்ப்பாணத்தில் மோட்டார் சைக்கிள்களின் விற்பனை அதிகரித்தது.

சுவே கையடக்கத்தொலைபேசிப் பாவனை, இதற்கு மேலாக மினிபஸ்-பஸ் என்பன தினந்தோறும் ஒன்றை ஒன்று முந்திச் செல்லும் போட்டியில் ஈடுபடும் பரிதாபம்.

இவற்றால் யாழ்ப்பாணம் விபத்துக்கள் யுத்தகால அழிவுகள் போல மனித உயிர்களை காவுகொள்கின்றன.

எனவே இது விடயத்தில் பொறுப்புணர்வு மிகவும் முக்கியமானதாக அமைகின்றது.

இளைஞர்கள் மோட்டார் சைக்கிள் ஓடும்போது ஒருகணம் தம்மைப் பெற்று வளர்த்தவர்களை- தம்மிடம் இருக்கக்கூடிய கடமைப்பாடுகளை நினைக்க வேண்டும்.

இதேபோல் மினிபஸ் சாரதிகள் மனித உயிருக்கு மதிப்பளிப்பது அவசியம்.

அப்போதுதான் அண்மைக்காலமாக மிகப்பெரும் துன்பம் தரும் விபத்துக்களை தடுக்கமுடியும்- தவிர்க்க முடியும்.

சா/த. பரீட்சையில் சித்தியடைந்த மாணவர்களுக்கு புலமைப்பரிசில்

(யாழ்ப்பாணம்)

கடந்த 2009 ஆம் ஆண்டு நடைபெற்ற க.பொ.த. (சா/த) பரீட்சைக்கு முதல் தடவையாகத் தோற்றி அப்பரீட்சையில் சித்தியடைந்து க.பொ.த. (உ/த) வகுப்பில் கல்வியிலும் மாணவ, மாணவிகளுக்கு ஜனாபதி நிதியத்தினால் புலமைப்பரிசில்கள் வழங்கப்பட்டுள்ளன. இதற்கு விண்ணப்பிப்போர் 2009 ஆம் ஆண்டில் க.பொ.த. (சா/த) பரீட்சைக்குத் தோற்றிய முதல்தடவையிலேயே அப்பரீட்சையில் சித்தியடைந்ததுடன் உயர்தரவகுப்பில் கற்புறான தகைமையைப் பெற்றிருத்தல் வேண்டும்.

அத்துடன் அரசாங்கப் பாடசாலை ஒன்றிலே கட்டணங்கள் அறிவிடப்படாத தனியார் பாடசாலை ஒன்றிலே கல்விகற்கும் ஒரு மாணவராக அல்லது மாணவியாக இருப்பதுடன் விண்ணப்பதாரரின் குடும்ப மாதாந்த வருமானம் 2 ஆயிரம் ரூபாயிற்கு குறைவாக இருத்தல் வேண்டும். அத்துடன் விண்ணப்பதாரர் 5 ஆம் ஆண்டு புலமைப் பரிசில் உதவு தொகையை பெறாத ஒருவராக இருத்தல் வேண்டும்.

மேற்சூறிய தகைமைகளைப் பூர்த்தி செய்துள்ளவர்களும் புலமைப்பரிசில் பெற விண்ணப்பிக்கும் மாணவர்க

ளுடன் மாதிரிப் படிவத்தை தழுவி தயாரிக்கப்பட்ட விண்ணப்பப்படிவங்களை தாம் க.பொ.த. (சா/த) பரீட்சைக்குத் தோற்றிய அதிபரிடம் மாத்திரம் கையளிக்கவேண்டும். விண்ணப்பதாரரின் குடும்பத்தின் மாதாந்த வருமானம் பற்றிய பிரதேச செயலாளரின் அறிக்கை ஒன்றும் இணைக்கப்படல் வேண்டும்.

பாடசாலை அதிபர் விண்ணப்பப்படிவங்களை எதிர்வரும் 22 ஆம் திகதிக்கு முன்னர் வலயக் கல்விப்பணிப்பாளரிடம் கையளிக்கவேண்டும். வலயக் கல்விப்பணிப்பாளர் குறித்த நேர்முகப் பரீட்சையை நடத்தி முடித்து விதப்புரைகளை டிசம்பர் மாதம் 10 ஆம் திகதிக்கு முன்னர் மாகாணக்கல்விப்பணிப்பாளரிடம் கையளிக்கவேண்டும். (ச)

விரைவில் திருமணம் செய்வேன்; ராகுல்காந்தி திடீர் அறிவிப்பு

காங்கிரஸ் பொதுச்செயலாளர் ராகுல்காந்திக்கு 40 வயது பூர்த்தியடைந்தும் அவர் திருமணம் செய்யவில்லை. ராகுல்காந்தி முன்பு ஸ்பெயின் நாட்டுப்பெண் பெரோனிகாவை காதலித்து வந்தார். இருவரும் விரைவில் திருமணம் செய்து கொள்ளப்போகிறார்கள் என்று அப்போது பரவலாகப் பேசப்பட்டது.

ஆனால் ராகுல்காந்தி பார்த்து அலுவலர் திருமணம் செய்து கொள்ளவில்லை. ஏன் திருமணம் செய்து கொள்ளவில்லை என்பதும் மர்மமாக இருந்தது. எத்தனையோ கேள்விகளுக்குக் கணக்காமல் பதில் சொல்லும் ராகுல்காந்தி திருமணம் பற்றிக் கேட்டால் மட்டும் அதற்கு மழுப்பலாக வே பதில் சொல்லிவந்தார். இந்தநிலையில் தனது சொந்தச் சொகுசில் திடீர் அறிவிப்பை செய்த போது தொண்டர் கேட்ட கேள்விகளுக்கு நான் விரைவில் திருமணம் செய்யப்போகிறேன்

என்று கூறியுள்ளார். சொந்தத் தொகுதியான அமேதியில் 3 நாட்களாக அவர் சுற்றுப் பயணம் செய்து வந்தார். அப்போது தொண்டர்களைச் சந்தித்துப் பேசினார். தேவி பிரசாத் என்ற தொண்டர் துணிச்சலாக ராகுல்காந்தியிடம் சென்று உங்களிடம் நான் பேச வேண்டும் என்றார்.

அதற்கு ராகுல்காந்தி தாராளமாகப் பேசினார். ஏதாவது புகார் தெரிவிக்கிறீர்களா? அல்லது வேண்டுமே விடுக்கிறீர்களா? என்றார். அதற்கு தேவி பிரசாத் புகாரும் இல்லை. வேண்டுகோளும் இல்லை. அமேதி இளவரசர் (ராகுல்காந்தி எப்போது திருமணம் செய்து கொள்ளப் போகிறார் இது தெரிய வேண்டும் என்று கேட்டார். இந்தக் கேள்வியைச் சற்றும் எதிர் பாராத ராகுல்காந்தி சிரித்துக்கொண்டே விரைவில் திருமணம் செய்து கொள்ளப்போகிறேன் என்று பதிலளித்தார்.

விரைவில் திருமணம் செய்யப் போவதாக அவரே தெரிவித்து இருப்பதால் ராகுல்காந்தி திருமணம் விரைவில் நடக்கலாம் என எதிர்பார்க்கப்படுகிறது. கூதலி பெரோனிகாவை மணக்கப் போகிறாரா? அல்லது வேறு பெண்ணை என்று தெரியவில்லை. ராகுல்காந்தியின் சித்தப்பா மகன் வருண்காந்தி அடுத்தமாதம் திருமணம் செய்ய இருக்கிறார். எனவே அவருக்கும் மூத்தவரான ராகுல்காந்தியும் திருமணத்துக்கு தயாராகி விட்டதாக தெரிகிறது. (ஸ்ரீ-2)

நிறுவனர் தினமும் பரிசுத் தினமும்

(யாழ்ப்பாணம்)

இளவாலை மெய்கண்டான் மகாவித்தியாலய நிறுவனத்தினமும் பரிசளிப்பு விழாவும் நாளை ஞாயிற்றுக்கிழமை காலை 9 மணிக்கு அதிபர் ச.சிவானந்தராசா தலைமையில் நடைபெறும். இந்நிகழ்வில் பிரதம விருந்தினராக சமூகசேவை உத்தியோகத்தர் வ.செல்வம் கலந்துகொள்கிறார். சிறப்பு விருந்தினராக கிராம சேவையாளர் பொ. இராசேந்திரம், கௌரவிக்கிறார் கலாசார உத்தியோகத்தர் திருமதி. ம.பத்மதேவமலர் கலந்துகொள்கின்றனர். (ச)

மின்னொளியில் உதைபந்தாட்டம்

(யாழ்ப்பாணம்)

யாழ்ப்பாணம் மத்திய கல்லூரி மாணவ முதல்வர் சபையினால் நடத்தப்படும் விபூலானந்த ஞாயகார்த்த கூடைப்பந்தாட்டப் போட்டியில் இன்று இரவு 6.00 மணிக்கு மின் ஒளியில் வெகு சிறப்பாக நடைபெறவுள்ளது. ஆண்களுக்கான இறுதிப் போட்டியில் யாழ்ப்பாணம் மத்திய கல்லூரியை எதிர்த்து யாழ்ப்பாணம் இந்துக்கல்லூரி மோதவுள்ளது. பெண்களுக்கான இறுதிப் போட்டியில் யாழ்ப்பாணம் மகளிர் உயர்தர பாடசாலையை எதிர்த்து பண்டத்தரிப்பு மகளிர் உயர்தர பாடசாலை மோதவுள்ளது. காட்சி ஆட்டமாக சென்றலைட் அணியை எதிர்த்து யாழ்ப்பாணம் மகளிர் மோதவுள்ளது. (ச)

தனியார் நிறுவனங்களாலேயே இலங்கை மின்சார சபைக்கு நடடம் ஏற்பட்டது

அதன் தலைவர் தெரிவிப்பு

(கொழும்பு) இலங்கை மின்சார சபைக்கு 72 மில்லியன் ரூபா நடடம் ஏற்பட்டுள்ளதாகத் தெரிவிக்கப்படுகின்றது. மின்சாரத்தை உற்பத்தி செய்யும் தனியார் நிறுவனங்களிடமிருந்து கடந்த காலங்களில் அதனைக் கொள்வனவு செய்ய நேரிட்டமே இதற்கான காரணம் என்று இலங்கை மின்சார சபையின் தலைவர் வித்தியதிலருக் அமரபால தெரிவித்துள்ளார். கடந்த 1990 ஆம் ஆண்டு தொடக்கம் இலங்கை மின்சாரசபை தனியார் நிறுவனங்களிடமிருந்து மின்சாரத்தை கொள்வனவு செய்து வந்துள்ளதாக அவர் சுட்டிக்காட்டினார். இந்த நடடத்தை ஈடுசெய்யும் வகையில் இலங்கை மின்சார சபை பல்வேறு நடவடிக்கைகளை மேற்கொண்டு வருகின்றது. தற்போது ஒரு அலகு மின்சாரத்தை உற்பத்தி செய்வதற்காக 17 ரூபா 50 சதம் செலவிடப்படுவதாக சுட்டிக்காட்டப்படுகின்றது. நிலக்கரியைப் பயன்படுத்தி மின்சாரத்தை உற்பத்தி செய்வதன் மூலம் அந்த செலவை ரூபா 8.40 வரை குறைத்துக்கொள்ள முடியும் என்று இலங்கை

மின்சார சபையின் தலைவர் தெரிவித்தார். இதன் மூலம் சபைக்கு ஏற்படும் நடடத்தைக் குறைத்துக் கொள்ள முடியும் என்றும் அவர் மேலும் குறிப்பிட்டார். (2)

சுவாமி விவேகானந்தரின் சிக்காக்கோ சொற்பொழிவுகள்

வேற்றுமையில் ஒற்றுமை தான் இயற்கையின் நியதி. அதை இந்து உணர்ந்துள்ளார். பிற மதங்கள் எல்லாம் சில கோட்பாடுகளை நிர்ணயித்து அவற்றைச் சமுதாயம் ஏற்றுக் கொள்ளாமாறு கட்டாயப்படுத்துகின்றன. ஒரே ஒரு சட்டையை வைத்துக் கொண்டு, சமுதாயத்திலுள்ள ஜாக், ஜான், ஹென்றி எல்லாருக்கும் அந்த ஒரு சட்டை பொருந்த வேண்டும் என்று கூறுகின்றன. ஜானுக்கோ, ஹென்றிக்கோ சட்டை பொருந்தா விட்டால் அவர்கள் உடலில் அணியச் சட்டையின்றிதான் இருக்க வேண்டும்.

சார்புப் பொருள்கள் மூலமே எல்லையற்ற இறைவனை உணரவோ, நினைக்கவோ பேசவோ முடியும். திருவுருவங்களும் சிலுவைகளும் பிறைகளும் வெறும் சின்னங்களே, ஆன்மீகக் கருத்துக்களை மாட்டி வைப்பதற்குப் பயன்படும் முனைகளே என்பதை இந்துக்கள் கண்டுபிடித்துள்ளனர். இந்த உதவி எல்லோருக்கும் தேவை என்பது அல்ல. ஆனால், தேவைப்படாதவர்கள், அது தவறு என்று கூற உரிமையில்லை. இந்து சமயத்தில் அது கட்டாயமும் அன்று.



கரவெட்டி மகேசன் விளையாட்டுக் கழகத்தின் முன்னாள் வீரர் அமரர் எஸ்.சிவசோதமன் வெற்றிக்கிண்ண கிரிக்கெட் போட்டியின் இறுதிப் போட்டி கடந்த 17 ஆம் திகதி கரவெட்டி விக்னேஸ்வரா கல்லூரி மைதானத்தில் நடைபெற்றது. இந்நிகழ்வில் மைக்கல் அணி வீரர்களுக்கு விருந்தினர்கள் சைலாகு வழங்குவதையும் பிரதம விருந்தினரான கரவெட்டிப் பிரதேச செயலர் எஸ்.சத்தியசீலன் மைக்கல் அணித்தலைவர் எஸ்.தர்சனிடம் வெற்றிக் கேடயத்தை வழங்குவதையும் சிறப்பு விருந்தினரான யாழ்.பல்கலைக்கழக வணிகத்துறை விரிவுரையாளர் ஏ.சுப்பிரமணியம் உதயசூரியன் கழக வீரர் ஒருவருக்கு பரிசில் வழங்குவதையும் சம்பியனாக வென்ற மைக்கல் அணி வீரர்கள் கேடயத்துடன் நிற்பதையும் அத்துடன் இரண்டாம் இடத்தைப் பெற்ற உதயசூரியன் வீரர்கள் அமர்ந்திருப்பதையும் படங்களில் காணலாம்.

முன்பள்ளி விளையாட்டுப் போட்டி

(சாவகச்சேரி)

தென்மராட்சி பிரதேச முன்பள்ளிகளுக்கு இடையிலான விளையாட்டுப் போட்டி இன்று காலை 8.30 மணிக்கு சாவகச்சேரி கச்சாய் வீதியில் அமைந்துள்ள ரோமன் கத்தோலிக்க தமிழ் கல்வன் பாடசாலை மைதானத்தில் நடைபெறவுள்ளது.

இதில் சாவகச்சேரி, மட்டுவில் கைதடி ஆகிய பிரதேசங்களில் உள்ள குடும்ப முன்பள்ளிகளின் விளையாட்டுப் போட்டிகளில் பங்குபற்றி 1ஆம், 2ஆம் இடத்தை தழுவிக் கொண்ட முன்பள்ளிகளின் விளையாட்டு நிகழ்வுகள் இடம்பெறவுள்ளதாக தென்மராட்சி வலயக் கல்விப் பணிமனையின் முன்பள்ளி உதவிக் கல்விப் பணிப்பாளர் சு.பாக்கியராஜா அறிவித்துள்ளார். (ஸ்ரீ-29)



யாழ்.செய்திகள்

சமய தீட்சை வழங்கலும்

திருக்கார்த்திகை உற்சவமும்

(யாழ்ப்பாணம்)

வட்டுக்கோட்டை தெக்கணப்பாய் கண்ணகாம்பிகா சமேத கண்ணலிங்கேஸ்வரர் ஆலயத்தில் நாளை ஞாயிற்றுக்கிழமை காலை 8 மணிக்கு சமய தீட்சை வழங்கும் நிகழ்வு நடைபெறவுள்ளது.

அதனைத் தொடர்ந்து பிற்பகல் 2.30 மணிக்கு கும்பபூசையுடன் திருக்கார்த்திகை உற்சவம் ஆரம்பமாகி சுவாமி வீதியுலா வரும் காட்சியும் இடம்பெறவுள்ளது.

அத்துடன் நாளை மறுதினம் திங்கட்கிழமை தொடக்கம் ஒவ்வொரு கார்த்திகைத் திங்களும் பிற்பகல் 3.30 மணிக்கு கும்பபூசையும் 5 மணிக்கு வசந்த மண்பப் பூசையும் இடம்பெறவுள்ளது. (ஸ்ரீ-2)

இவ் வீதியை புனரமைத்து தருமாறு மக்கள் கோரிக்கை

(யாழ்ப்பாணம்)

யாழ்.நகரின் மணிக்கூட்டு கோபுர வீதியின் குறுக்கே அமைந்திருக்கும் பாலம் மிக நீண்டகாலமாக உடைவற்று காணப்படுகிறது.

இப்பாதையால் பயணிக் கும் மோட்டார் சைக்கிள்கள், துவிச்சக்கரவண்டிகள் மற்றும் பாதசாரிகள் எனப்பலர் பெரும் சிரமத்தின் மத்தியில் பயணிப்பதை காணக் கூடியதாக உள்ளது.

சனநெருக்கடி மிகுந்த



இவ்வீதியை புனரமைக்குமிடத்து இவ் வீதியால் பயணிக் கும் மக்கள் இலகுவான போக்குவரத்தை மேற்கொள்ளக் கூடியதாக இருக்கும். எனவே இவ்வீதியின் நிலை

அங்குராப்பண நிகழ்வும் மாணவர் கௌரவிப்பும்

பல்கலைக்கழக நெடுந்தீவு மாணவர் ஒன்றிய அங்குராப்பண நிகழ்வும் கௌரவிப்பும் நாளை ஞாயிற்றுக்கிழமை காலை 9.30 மணிக்கு நெடுந்தீவு மகா வித்தியாலய மண்டபத்தில் நடைபெறவுள்ளது.

இந்நிகழ்வின் பிரதம விருந்தினராக ஓய்வுபெற்ற மாகாணக்கல்வி உதவி பணிப்பாளர் செ.மகேஸ், சிறப்பு விருந்தினராக நெடுந்தீவு கோட்டக்கல்வி அதிகாரி க.

அரசரத்தினம் ஆகியோர் கலந்து கொண்டு சிறப்பிக்கவுள்ளனர்.

கௌரவிருந்தினர்களாக நெடுந்தீவு மகா வித்தியாலய அதிர் திருமதி.சா.கிருஷ்ணதாஸ், நெடுந்தீவு றோ.க. மகளிர் கல்லூரி அதிபர் அருட்சகோதரி அ.யசீந்தாராணி மற்றும் நெடுந்தீவு சைவப்பிரகாச வித்தியாலய அதிபர் ச.சத்தியவரதன் ஆகியோர் கலந்து கொள்வர். (ஸ்ரீ-2)

இரு வெவ்வேறு இடங்களில் இனந்தெரியாதோர் கொள்ளை

(கொழும்புத்துறை)

பிரப்பன்குளம் அம்மன் கோயிலின் உண்டியல் நேற்று முன்தினம் இரவு இனந்தெரியாதோரால் உடைக்கப்பட்டு அதிலுள்ள பணம் முழுவதும் களவாடப்பட்டுள்ளது.

இதேவேளை அன்றைய தினம் இரவு இலந்தைக் குளம் வீதியிலுள்ள பலசரக்குக் கடை ஒன்றும் இனந்தெரியாதோரால் சூறையாடப்பட்டுள்ளது.

கடையின் பின்கதவை உடைத்த திருடர்கள் அவ்வழியே உள்ளுழைந்து

அங்கு வைக்கப்பட்டிருந்த சவர்க்காரங்கள், சிகரெட் பெட்டிகள், பால்மா வகைகள் மற்றும் பல உணவுப் பொருட்கள் திருடியுள்ளனர்.

இதேவேளை சம்பவம் இடம்பெற்ற தினத்தன்று மாலை நேரத்தில் கடைக்கு அருகில் சந்தேகத்துக்கிடமான முறையில் இரு நபர்கள் நடமாடியதாகவும் அவர்களை விசாரிக்க சென்ற முதியவர் ஒருவரை அவ்விளைஞர்கள் தகாத வார்த்தைகளால் பேசி விரட்டியதாகவும் தெரியவருகிறது. (ஸ்ரீ-2-5)

கூட்டுறவு கிராமிய வங்கிகளின் சமாசத்தால் கடன் வழங்கல்

(யாழ்ப்பாணம்)

யாழ்.மாவட்ட கூட்டுறவு கிராமிய வங்கிகளின் சமாசத்தினால் எதிர்வரும் மார்ச்சு மாதம் முதலாம் திகதியில் இருந்து கடன்

வழங்கும் திட்டம் ஆரம்பிக்கப்படவுள்ளது.

இதில் அங்கத்துவ சங்கங்களைச் சேர்ந்த உறுப்பினர்கள் மட்டும் கடன் பெற முடியும் எனத் தெரிவிக்கப்பட்டுள்ளது.

அத்துடன் காணி, கட்டடங்களின் பெறுமதிக்கு அமைவாகவும் வாகனங்களின் பெறுமதிக்கு அமைவாகவும் கடன் வழங்கப்படும் என யாழ்.கூட்டுறவு கிராமிய வங்கியின் பொது முகாமையாளர் எஸ்.கெங்காதரன் தெரிவித்தார். (ஸ்ரீ-2-6)

இலட்சார்ச்சனை மகாயாகம்

(யாழ்ப்பாணம்)

வட்டுக்கோட்டை உடுக்கியவளை ஸ்ரீ மஹா கணபதிப் பிள்ளையார் திருக்கோயிலில் நாளை மறுதினம் தொடக்கம் எதிர்வரும் டிசம்பர் மாதம் 11ஆம் திகதி வரை நடைபெறும் விநாயக விரதத்தை முன்னிட்டு இலட்சார்ச்சனை மகாயாகம் நடைபெறவுள்ளது.

இதில் தினமும் காலை 8 மணி தொடக்கம் 9.30 மணிவரை ஸ்ரீவேரம்ப பஞ்சமுக விநாயகப் பெருமானுக்கு இலட்சார்ச்சனை மற்றும் கணபதி ஹோமம் என்பன நடைபெறவுள்ளன.

அத்துடன் மேற்படி தினங்களில் காலை 9.30 மணிக்கு விநாயக புராணம் ஓதல் இடம்பெறவுள்ளது. (ஸ்ரீ-2)

பரிசளிப்பு விழா

(அல்வாய்)

வல்வெட்டித்துறை ரோமன் கத்தோலிக்க தமிழ்க் கல்வன் பாடசாலையின் பரிசளிப்பு விழா நாளை ஞாயிற்றுக்கிழமை பிற்பகல் 1.45 மணிக்கு பாடசாலை மண்டபத்தில் அதிபர் சோ.ஜெயதேவா தலைமையில் நடைபெறவுள்ளது.

இந்நிகழ்வில் பிரதம விருந்தினராக ஓய்வுபெற்ற ஆசிரியர் லை.குகதாசன், சிறப்பு விருந்தினராக வல்வை ஒன்றியத் தலைவரும் பழையமாணவருமான எஸ்.எஸ். குலநாயகம் ஆகியோர் கலந்துகொண்டு சிறப்பிக்கவுள்ளனர். (ஸ்ரீ-2-19)

ஒலிநாடா வெளியீட்டு விழா

(கொழும்புத்துறை)


“புல்லணைச்சுடர்” எனும் ஒலிநாடா வெளியீட்டு விழா நாளை ஞாயிற்றுக்கிழமை மாலை 4 மணிக்கு யாழ்ப்பாணம் திருமறைக் கலாமன்ற கலைத் தூது கலையகத்தில் திருமறைக் கலாமன்ற பிரதி இயக்குநர் யோ.யோன்சன் ராஜ்குமார் தலைமையில் நடைபெறவுள்ளது.

இந்நிகழ்வில் பிரதம விருந்தினராக காரைநகர் உதவி அரசாங்க அதிபர் இ.த.ஜெயசீலன், சிறப்பு விருந்தினராக யாழ்ப்பாணக் கல்லூரி ஆசிரியர் அருப்பணி பி. தேவமித்திரன் ஆகியோர் கலந்துகொள்ளவுள்ளனர். (ஸ்ரீ-5)



கரவெட்டி பிரதேச செயலகத்தினால் அண்மையில் முதியோர் தினவிழா கொண்டாடப்பட்டது. இந்நிகழ்விற்கு வருகைதந்த யாழ்.அரச அதிபர் இமெல்டா சுகுமார், கரணவாய் மூத்தவிநாயகர் ஆலயத்திற்கு சென்றபொழுது, மாணவி ஒருவர் மாலை அணிவித்து வரவேற்பதையும் அருகில் வடமராட்சி கல்விப் பணிப்பாளர் வ.செல்வராசா மற்றும் கரவெட்டி பிரதேச செயலர் எஸ்.சத்தியசீலன் ஆகியோர் நிற்பதையும் படத்தில் காணலாம். (படங்கள்-மருதங்கேணி செய்தியாளர்)

பரணவிதான சிறப்பான ஆட்டம் கால் டெஸ்ட் சமனிலையில் முடிபு



(காலி)

பரணவிதான, மஹேல ஜெயவர்த்தனாவின் பொறுப்பான அரைச்சதம் கைகொடுக்க இலங்கை அணி முதலாவது டெஸ்ட் போட்டியை சமனில் செய்தது.

மழையின் குறுக்கீட்டால் மேற்கிந்தியத் தீவுகள் அணி வெற்றி வாய்ப்பையிழந்தது.

இலங்கைக்கு சுற்றுப் பயணம் மேற்கொண்டுள்ள மேற்கிந்தியத் தீவுகள் அணி 3 டெஸ்ட், 5 ஒருநாள் போட்டிகள் கொண்ட தொடரில் விளையாடுகின்றது.

இதில் முதலாவது டெஸ்ட்கடந்த 15 ஆம் திகதி காலியில் ஆரம்பமானது.

இப்போட்டியில் நாணயச் சுழற்சியில் வெற்றிபெற்று முதலில் துடுப்பெடுத்தாடிய மேற்கிந்தியத் தீவுகள் அணி முதலாவது இன்னிங்ஸில் 9 விக்கெட்டுக்களையிழந்து 580 ஓட்டங்களை எடுத்தது.

தொடர்ந்து துடுப்பெடுத்தாடிய இலங்கை அணி முதலாவது இன்னிங்ஸில் 378 ஓட்டங்களை எடுத்து சகல விக்கெட்டுக்களையுமீழந்து பொலோன் நிலைக்கு தள்ளப்பட்டது.

இந்நிலையில் தொடர்ந்து இரண்டாவது இன்னிங்ஸில் துடுப்பெடுத்தாடிய இலங்கை அணி நேற்று முன்தினம் நான்காம் நாள் ஆட்ட நேர முடியில் விக்கெட் இழப்பின்றி 89 ஓட்டங்களை எடுத்தது.

இந்நிலையில் ஐந்தாவதும் இறுதிநாளான நேற்று தொடர்ந்து துடுப்பெடுத்தாடிய இலங்கை அணிக்கு டில்சான், பரணவிதான அரைச்சதம் கடந்து நம்பிக்கையளித்தனர்.

எனினும் திலகரட்ன டில்சான் 78 பந்துகளில் (5 பவுண்டரிகள் உட்பட) 54 ஓட்டங்களை எடுத்து ஆட்டமிழந்தார்.

அடுத்துவந்த அணித்தலைவர் குமார் சங்கக்கார 4 ஓட்டங்களுடன் (பவுண்டரியுடன்) ஆட்டமிழந்து ஏமாற்ற இலங்கை அணி 110 ஓட்டங்களை எடுத்து 2 விக்கெட்டுக்களையிழந்தது.

தொடர்ந்து வந்த மஹேல ஜெயவர்த்தனா நிதானமாகத் துடுப்பெடுத்தாடி நம்பிக்கையளித்தார்.

யளித்தார்.

இதில் பரணவிதான 219 பந்துகளில் (8 பவுண்டரிகள் உட்பட) 95 ஓட்டங்களை பெற்று ஆட்டமிழந்து சதம்பெறும் வாய்ப்பையிழந்தார்.

அடுத்து நான்காவது விக்கெட்டுக்காக இணைந்த மஹேல-சுமரவீர ஜோடி சிறப்பாகத் துடுப்பெடுத்தாடி இலங்கை அணி இரண்டாவது இன்னிங்ஸில் முன்னிலைபெற்றது.

இதில் மஹேல ஜெயவர்த்தன 123 பந்துகளில் அரைச்சதத்தைப் பூர்த்தி செய்தார்.

எனினும் மஹேல ஜெயவர்த்தன 134 பந்துகளில் (7 பவுண்டரிகள், ஒரு சிக்கலர்கள் அடங்கலாக) 58 ஓட்டங்களை எடுத்து ஆட்டமிழக்க இலங்கை அணி 233 ஓட்டங்களை எடுத்து 4 ஆவது விக்கெட்டையிழந்தது.

அடுத்து வந்த மத்யூஸ், சுமரவீரவுடன் இணைந்து சிறப்பாகத் துடுப்பெடுத்தாடினர்.

இந்நிலையில் நேற்றைய ஐந்தாம் நாள் ஆட்ட தேரீர் இடைவேளைக்கு முன்னர் மழையின் குறுக்கீட்டால் ஆட்டம் இடைநிறுத்தப்பட்டது.

எனினும் மழை ஒரு மணி நேரத்திற்கு மேல் நீடிக்க முதலாவது டெஸ்ட் வெற்றி தோல்வியின்றி முடிபடைந்ததாக அறிவிக்கப்பட்டது.

இந்நிலையில் இலங்கை அணி இரண்டாவது இன்னிங்ஸில் 4 விக்கெட்டுக்களையிழந்தது.

முந்து 233 ஓட்டங்களை எடுத்தது.

இதில் சுமரவீர 19 ஓட்டங்களையும் மத்யூஸ் 5 ஓட்டங்களையும் எடுத்தனர். பந்துவீச்சில் ரோஷ் 2 விக்கெட்டுக்களையும் சில்லிங்போர்ட், நாஷ் ஆகியோர் தலா ஒரு விக்கெட்டையும் வீழ்த்தினர்.

இப்போட்டியில் மேற்கிந்தியத் தீவுகள் அணிக்கு முதலாவது இன்னிங்ஸில் மூன்று விக்கெட்டுக்களை இலங்கை அணி வீழ்த்தியது.



மடித்து பலம் சேர்த்த கிறிஸ் ஹயில் ஆட்ட நாயகனாகத் தெரிவானார்.

இப்போட்டி வெற்றிதோல்வியின்றி முடிபடைந்த நிலையில் தொடரின் இரண்டாவது போட்டி எதிர்வரும் 23ஆம் திகதி கொழும்பில் ஆரம்பமாகிறது.

நியூசிலாந்தை வீழ்த்துமா இந்தியா? மூன்றாவது டெஸ்ட் இன்று ஆரம்பம்

(நாக்பூர்)

இந்திய- நியூசிலாந்து அணிகள் மோதும் மூன்றாவது டெஸ்ட் போட்டி இன்று நாக்பூரில் ஆரம்பமாகிறது. இப்போட்டியில் வெற்றிபெற்று தொடரைக் கைப்பற்ற காத்திருக்கிறது இந்திய அணி.

இந்தியாவுக்குச் சுற்றுப்பயணம் மேற்கொண்டான நியூசிலாந்து அணி 03 போட்டிகள் கொண்ட டெஸ்ட் தொடரில் விளையாடி வருகிறது. முதல் இரண்டு டெஸ்ட் போட்டிகளும் சமநிலையில் முடிபடைந்தன. இதையடுத்து மூன்றாவது மற்றும் இறுதி டெஸ்ட் போட்டி இன்று நாக்பூரில் ஆரம்பமாகிறது. இப்போட்டியில் வெற்றிபெறும் அணி தொடரைக் கைப்பற்றும் என்பதால் அதிக எதிர்பார்ப்பு ஏற்பட்டுள்ளது.

சாதிப்பாரா சச்சின்?

முதல் இரண்டு டெஸ்ட் போட்டிகளில் இந்திய நட்சத்திர வீரர் சச்சின் டெண்டுல்கர் பெரிய அளவில் சாதிக்கவில்லை. டெஸ்ட் அரங்கில் 50-வது சதம் புதிவுசெய்வார் என்று எதிர்பார்க்கப்பட்ட நிலையில் ஒரு அரைச்சதம் கூட அடிக்கவில்லை. நாக்பூர் போட்டியில் சச்சின் டெண்டுல்கர் இச் சாதனை புரிவார் என எதிர்பார்க்கப்படுகிறது.

எழுச்சி தேவை

பந்துவீச்சைப் பொறுத்தவரை இந்திய அணி விக்கெட் வேட்டை நடத்தவேண்டும். இடுப்புப் பகுதியில் ஏற்பட்ட காயம் காரணமாக சகீர் கான் நாக்பூர் போட்டியில் இடம்பெறவில்லை. இதனால் பந்துவீச்சில் இந்தியாவுக்கு மேலும் பின்னடைவு ஏற்பட்டுள்ளது. இவருக்குப் பதில் ஜெய தேவ் உணாக்கட் சேர்க்கப்பட்டுள்ளார். கடந்த இரண்டு டெஸ்ட் போட்டிகளிலும் 08-வது வீரராக களமிறங்கி சதமடித்து சாதித்துள்ளார் இந்திய சுழல்பந்துவீச்சாளர் ஹர்பஜன்.

ஆனால் பந்துவீச்சில் கைகொடுக்கத் தவறிவிட்டார். நாக்பூர் போட்டியில் இவர் விக்கெட் வேட்டை நடத்தினால் இந்திய அணி எளிதில் வெற்றிபெறலாம்.

இதுகுறித்து இந்திய அணித்தலைவர் தோனி கூறுகையில்,

என்னைப் பொறுத்தவரை ஹர்பஜன் ஒரு பந்துவீச்சாளர் தான். அகமதாபாத்தில் நடந்த முதல் டெஸ்ட் போட்டியில் அணியை சரிவிலிருந்து மீட்க சிறப்பான துடுப்பாட்டத்தை வெளிப்படுத்தினார் ஹர்பஜன். அதற்காக துடுப்பாட்டத்திலும் சாதிக்கவேண்டும் என அவரை

நிர்ப்பந்திக்க முடியாது. இது அவருக்கு கூடுதல் நெருக்கடியை ஏற்படுத்தும் என்றார்.

அணி அறிவிப்பு

இந்திய- நியூசிலாந்து அணிகள் 05 போட்டிகள் கொண்ட ஒருநாள் தொடரில் மோதவுள்ளன. முதல் போட்டி எதிர்வரும் 28 ஆம் திகதி கயூகாத்தியில் ஆரம்பமாகிறது. இத் தொடருக்கான நியூசிலாந்து அணி நேற்று முன்தினம் அறிவிக்கப்பட்டது.

டானியல் விக்டோரி (அணித்தலைவர்), எலியோட், குப்தில், ஹோப்கின்ஸ், ஹவ், பிரன்டன் மக்குலம், நதன் மக்குலம், மைக்கே, மில்ஸ், ரைட், ஜோஸ் ரெய்ன், ஸ்கொட் ஸ்டைபிள், டபே, செளவுத்தி, வில்லியம்ஸ்.

மழை வாய்ப்பு

நாக்பூரில் நடக்கவுள்ள மூன்றாவது டெஸ்ட் போட்டி மழையால் பாதிக்கப்பட அதிக வாய்ப்பு உள்ளது. நேற்று முன்தினம் மழையின் காரணமாக இரு அணி வீரர்களும் காலை மட்டுமே பயிற்சி மேற்கொண்டனர். மழை தொடரும் பட்சத்தில் தொடரை கைப்பற்ற வேண்டும் என்ற இந்திய அணியின் கனவு பறிபோகும் நிலை ஏற்பட்டுள்ளது.

இரண்டாவது தடவை...

ராஜபக்ஷ இலங்கை ஜனநாயக சோசலிச குடியரசு யாப்பின்படி ஏழாவது தேர்தலில் தெரிவு செய்யப்பட்ட 5 ஆவது நிறைவேற்று அதிகாரம் கொண்ட ஜனாதிபதியாவார். இந்த நிகழ்வில் 150 வெளிநாட்டு பிரதிநிதிகள் கலந்து கொண்டனர்.

ஜே.ஆர்.ஜயவர்த்தன, ரணசிங்க பிரேமதாச, டி.பி.விஜேதுங்க, சந்திரிகா பண்டாரநாயக்க குமாரதுங்க ஆகியோர் மகிந்த ராஜபக்ஷ விற்கு முன்னர் நிறைவேற்று அதிகாரம் கொண்ட ஜனாதிபதிகளாக பதவி வகித்தனர்.

இதேவேளை ஜனாதிபதியின் இரண்டாவது பதவியேற்பு வைபவ செலவுகள் வீண் விரயம் என்றும் இவை ஜனாதிபதியின் அகங்காரத்தைக் காட்டுகின்றன என்றும் கூறி எதிர்க்கட்சிகள் இந்த வைபவத்தை புறக்கணித்துள்ளன.

ராஜபக்ஷ குடும்பம் இலங்கையில் மிகுந்த அதிகாரங்களைக் கொண்டிருக்கிறது. எதிர்

மேற்கிந்தியத் தீவுகள் அணியின் ஆதிக்கம் ஆச்சரியமளிக்கவில்லை

அணித்தலைவர் சங்கா கூறுகிறார்

காலியில் நடைபெற்ற முதலாவது டெஸ்ட் கிரிக்கெட் போட்டியில் மேற்கிந்தியத் தீவுகள் அணி ஆதிக்கம் செலுத்தியமை தனக்கு ஆச்சரியமளிக்கவில்லை என இலங்கை அணியின் தலைவர் குமார் சங்கக்கார தெரிவித்துள்ளார்.

பொலோன் நிலைக்குத் தள்ளப்பட்ட இலங்கை அணி, போட்டியின் கடைசிநாளான நேற்று இரண்டாவது இன்னிங்ஸில் 4 விக்கெட் இழப்பிற்கு 241 ஓட்டங்களைப் பெற்ற நிலையில் இப்போட்டி முடிபுக்கு வந்தது. மேற்கிந்தியத் தீவுகள் அணியின் ஆரம்பத் துடுப்பாட்ட வீரர் கிறிஸ் ஹயில் முதல் இன்னிங்ஸில் 333 ஓட்டங்களைப் பெற்றமை குறிப்பிடத்தக்கது. இதனால் மேற்கிந்தியத் தீவுகள் அணி 580 ஓட்டங்களைக் குவித்தது. இலங்கை அணி முதல் இன்னிங்ஸில் 378 ஓட்டங்களை மட்டுமே பெற்றது. இதுகுறித்து அணித்தலைவர் குமார் சங்கக்கார கூறுகையில்,



அவர்களால் செய்ய முடிந்தவை குறித்து நாம் சற்றுக் கவலை கொண்டிருந்தோம். முதல் ஆறு ஓவர்கள் நாம் பந்துவீசிய விதம் ஓரளவு பரவாயில்லை. ஆனால் அதன் பின்னர் எமது பந்துவீச்சு நன்றாக இருக்கவில்லை. அது விக்கெட்டுக்களை வீழ்த்துவோ அல்லது துடுப்பாட்ட வீரர்களின் ஓட்ட வேகத்தை கட்டுப்படுத்தவோ உதவவில்லை. அதை கிறிஸ் சாதகமாகப் பயன்படுத்திக்கொண்டார்.

அது எமக்கு விழிப்புணர்வுட்டக்கூடியது. மேற்கிந்தியத் தீவுகள் அணியின் பந்துவீச்சில் ஒழுங்கிருந்தது. முதல் இன்னிங்ஸில் இதை விட சிறப்பாகத் துடுப்பெடுத்தாடி முடியும் என சங்கக்கார குறிப்பிட்டார்.

தமிழ் ஊடக...

என்பது தொடர்பான தகவல்கள் இது வரை கிடைக்கவில்லை என ஐரோப்பாவிலிருந்து செயற்படும் ஜனநாயகத்திற்கான ஊடகவியலாளர் அமைப்பு தெரிவித்திருக்கிறது. திரிலோகசந்தர் முன்னர் லண்டனைத் தளமாகக் கொண்ட தீபம் தொலைக்காட்சி, ஜி.ரி.வி. என்பவற்றில் பணிபுரிந்தவர். தற்போது லண்டனிலிருந்து செயற்படும் ஐ.பி.சி. வானொலியின் ஒரு முழு நேர ஊடகவியலாளராக பணிபுரிபவர் எனவும் தகவல்கள் தெரிவிக்கின்றன.

நாட்டின் அபிவிருத்தியே...

அவர் தனது உரையில் கூறிய தாவது.

இந்த நாட்டை அதிசிறந்ததொரு நாடாக உருவாக்கும் மாபெரும் பொறுப்பை இலங்கை ஜனநாயக குடியரசின் மக்களாகிய நீங்கள் என்னிடம் கையளித்துள்ளீர்கள்.

நீங்கள் எதிர்பார்ப்பதை விட நாட்டை கட்டியெழுப்பும் பொறுப்பு எனக்குள்ளது. முதலாவது முறை நான் பதவியேற்கும்போது நாடு இரண்டுபட்டிருந்தது. ஆனால் கடந்த வருடம் நாம் இந்த நாட்டை ஜக்கியப் படுத்தினோம்.

இந்நிலையில் நமது நாட்டை அபிவிருத்தி நோக்கிக் கொண்டு செல்லவேண்டிய வேலைத்திட்டங்களை நாம் முன்னெடுக்க வேண்டும். அபிவிருத்தியில்லாத இடத்தில் சமாதானம் இல்லை. அந்த வகையில் இன்று முதல் மகிந்த சிந்தனை வேலைத்திட்டத்தை முன்னெடுத்து இந்த நாட்டை சிறந்த நாடாக கட்டி யெழுப்புவோம். மன உறுதியுடன் நான் இந்த நாட்டை இன்று பொறுப்பேற்கிறேன்.

பேற்கிறேன்.

கடந்த 30 வருடங்களாக நாட்டில் நிலவிய யுத்தம் காரணமாக இந்த நாட்டில் இரத்த ஆறு ஓடியது. ஆனால் இனி அவ்வாறானதொரு நிலைமை உருவாகாது. அப்படி உருவாகவும் நாம் இடமளியோம்.

இன்று கிராமங்களில் புதிய ஒளி பிறந்துள்ளது. பல கிராமங்கள் அபிவிருத்தியடைந்துள்ளன. இந்நிலையில் மேலும் பல கிராமங்களை அபிவிருத்தியடைந்த வலயங்களாக உருவாக்குவோம். தாய் நாட்டின் அபிவிருத்திக்கான தேசிய கதவு திறக்கப்பட்டுள்ளது.

ஒரு துளி இரத்தம் கூட கடலில் கலக்க விடாது நாட்டை அபிவிருத்திக்கு உட்படுத்துவோம். நாட்டுக்காக தியாகத்துடன் வேலைசெய்யும் அனைவருக்கும் கௌரவமான ஒரு சூழலை உருவாக்குவதே எமது எதிர்பார்ப்பாகும்.

எமது இளைஞர்கள் நாட்டின் எதிர்கால சொத்துக்களாவர். அவர்களின் பலம் தொடர்பில் எனக்கு

நம்பிக்கை உண்டு. இந்நிலையில் மூன்று மொழிகளையும் அறிந்த எதிர்கால பிரஜைகளாக அவர்களை உருவாக்க வேண்டும். இலங்கையின் எதிர்கால பிரஜைகள் சர்வதேசத்தில் முதலிடம் பெறவேண்டும்.

பஞ்சமகா கேந்திர நிலையமாக இலங்கையை உருவாக்க வேண்டும். அதன் மூலம் ஜாதி மத பேதங்கள் மட்டுமின்றி அரசியல் பேதங்களும் மறைந்து விட வேண்டும். நாட்டின் தேசிய பாதுகாப்புக்காக பல்வேறு நாடுகளும் எமக்கு உதவி வழங்கின. அதேபோன்று அபிவிருத்திக்காகவும் பல நாடுகள் உதவு முன் வந்துள்ளன.

அதனால் சர்வதேச நாடுகளும் முன்னெடுத்த ஒப்பந்தங்களை அபிவிருத்தி நோக்கி கொண்டு செல்ல நடவடிக்கை எடுக்கப்படும்.

நாட்டில் முன்னெடுக்கப்பட்டு வருகின்ற சட்டவிரோத நடவடிக்கைகள் யுத்தம், போதைப்பொருள், ஆயுதங்கள், ஊழல் மோசடிகள் அற்ற நாடு எமக்கு வேண்டும்.

நான் ஓய்வு பெற்றதன் பின்னர் இந்த நாட்டின் பிரஜை ஒருவர் நீங்கள் இந்த நாட்டுக்காக செய்ய வேண்டிய பொறுப்புக்களை ஒழுங்காக செய்துள்ளீர்கள் என்று கூறினால் அதுவே எனது வெற்றியும் நான் செய்த வேலைகளுக்குமான திருப்தியுமாகும்.

இந்நிலையில் நாம் அபிவிருத்தியை நோக்கி மனிதாபிமான உணர்வுடனேயே பயணிக்க வேண்டும். எமது தாய் நாடு இலங்கை. இதனை மிகவும் பொறுப்புடன் பாதுகாக்க வேண்டிய பொறுப்பு எம் அனைவருக்கும் உண்டு.

நாம் எல்லோரும் இலங்கையினர். இங்கு எல்லோருக்கும் சம உரிமைகள் இருக்க வேண்டும். அதுதான் எமது தேவை. பயங்கரவாதத்தின் பிடியில் சிக்குண்டு இருந்த வடக்குக் கிழக்கு மாகாணங்கள் இன்று விடுவிக்கப்பட்டு அங்கு வரலாற்றில் இல்லாத பல அபிவிருத்திகள் முன்னெடுக்கப்படுகின்றன. இன்று வடக்கில் மக்கள் சுதந்திர

மாக வாக்களித்துள்ளனர். அதற்கான சந்தர்ப்பம் ஏற்படுத்திக் கொடுக்கப்பட்டுள்ளது.

எமது நாட்டில் அனைத்து வளங்களும் காணப்படுகின்றன. மேலும் பல வளங்கள் உருவாக்கப்பட்டு கொண்டிருக்கின்றன. இந்நிலையில் எமது இலங்கை ஒரு சிறிய நாடு என்று எவ்வாறு கூறமுடியும்? முயற்சியையெண்ணி அமையதாய் நாட்டின் அபிவிருத்தி மற்றும் நல்ல எதிர்காலத்துக்காக அனைவரும் எம்முடன் எழுந்து வர வேண்டும் என்று அனைவரிடமும் கேட்டுக் கொள்கிறேன்.

அனைவருக்கும் நல்லதொரு எதிர்காலம் உருவாக பிரார்த்திக்கிறேன் என அவர் தனது உரையில் தெரிவித்துள்ளார்.

இதேவேளை இன நெருக்கடிக் கான அரசியல் தீர்வு தொடர்பில் ஜனாதிபதி இவ் உரையின் போது கருத்துக்கள் எதையும் வெளியிடவில்லை என்பது குறிப்பிடத்தக்கது. (ச-5)

இறுதியுத்த உயிரிழப்புத்...

மளித்தார்.

கொழும்பு பண்டாரநாயக்க சர்வதேச மாநாட்டு மண்டபத்தில் உண்மையைக் கண்டறியும் ஆணைக்குழுவின் விசாரணைகள் நேற்று நடைபெற்றன. அதில் சாட்சியமளித்த டாக்டர் சண்முகராஜா தமிழீழ விடு

தலைப் புலிகளின் அழுத்தம் காரணமாக தாம் உட்கங்களுக்கு மிகைப்படுத்தப்பட்ட தகவல்களை வெளியிட்டதாக அவர் தெரிவித்துள்ளார்.

யுத்தத்தில் உயிரிழந்த பொது மக்கள் தொடர்பான புள்ளிவிபரங்களை நான் மாற்றியே வெளியிட

டேன்.

இறுதிக் கட்ட யுத்தத்தின் போது தொண்டு நிறுவனங்கள் மற்றும் சர்வதேச உட்கங்களுக்கு பொதுமக்கள் இழப்புக்கள் தொடர்பில் டாக்டர் சண்முகராஜா கருத்து வெளியிட்டிருந்ததை குறிப்பிடத்தக்கது.

அதிகளவான பொது மக்கள் உயிரிழந்ததாக டாக்டர் சண்முகராஜா யுத்த காலத்தில் தகவல் வெளியிட்டிருந்தார் என தெரிவிக்கப்படுகிறது.

இதேவேளை யுத்த காலத்தில் பொதுமக்கள் இழப்புக்கள் தொடர்பில் போலியான தகவல்களை வழங்கிய குற்றச்சாட்டின் பேரில் டாக்டர் சண்முகராஜாவிடம் புலனாய்வுப் பிரிவினர் விசாரணை நடத்தியிருந்துடன் இவர் உட்பட மேலும் மூன்று வைத்தியர்களும் குற்றப் புலனாய்வுப் பிரிவினரால் கைது செய்யப்பட்டு தடுத்து வைக்கப்பட்டு விசாரணை செய்யப்பட்டதுடன் யுத்தம் நிறைவடைந்ததுடன் விடுதலை செய்யப்பட்டமை குறிப்பிடத்தக்கது. (ச-5)

ஜனாதி...

தன்னை இனங்காட்ட விரும்பாத ஒரு அமைச்சர் தனக்கு பொலிஸ் மா அதிபர் ஏன் ஒதுக்கப்படவேண்டும் தெரியவில்லையென்றும் ஜனாதிபதிக்கு பாஸ்கூரிய மீது பூரண நம்பிக்கை உண்டென்றும் தெரிவித்தார்.

பிரதான எதிர்க் கட்சிகளான ஜ.தே.கவும் ஜே.வி.பியும் பதவியேற்பு வைபவத்தை புறக்கணித்தன. (ச-5)

கோயிலாக...

பகுதியில் கடந்த 10 வருடங்களாக மண் அகழப்பட்டு வந்தமையால் அந்தப் பகுதி மக்கள் தங்கள் கிராமம் ஆபத்தில் உள்ளதாக அச்சம் தெரிவித்துள்ளார்கள்.

இந்நிலையில் அந்தப் பகுதியை பார்வையிட்ட தமிழ்த் தேசியக் கூட்டமைப்பின் யாழ்.மா.வ.ப.நா.பா.ள மன்ற உறுப்பினர் சிவஞானம் சிறிதரன், இந்த மண் கொள்ளையை தடுக்க மக்களின் விழிப்புணர்வு மிகவும் அவசியம் என்று குறிப்பிட்டார்.

கிராமச்சங்கம், மீனவர் சங்கம் என்பன மிகவும் விழிப்பாக செயற்பட வேண்டும் என்று குறிப்பிட்ட நாபாளுமன்ற உறுப்பினர், தவறினால் சில வருடங்களில் இந்த கிராமம் அழிந்துபோகும் ஆபத்தைத் தெரிவிக்க உணர்வு முடிகிறது என்றார். (ச-5)

வடக்கின் அபிவிரு...

களை ஜப்பான் மேற்கொள்ளவுள்ளதாக இலங்கைக்கான ஜப்பானியத் தூதரகம் அறிவித்துள்ளது.

மீன்குடியேற்றப்பட்ட மக்களின் உணவுப் பொதுகாப்பை உறுதிப்படுத்தும் வகையில் சர்வோதயம் அமைப்பு உட்காக விசேட அபிவிருத்தி திட்டமொன்றை நடைமுறைப்படுத்த ஜப்பான் தீர்மானித்துள்ளது.

இதற்காக இந்நிதியில் 16 மில்லியன் ரூபாய் ஒதுக்கப்பட்டுள்ளதாக ஜப்பானியத் தூதரகம் தெரிவித்துள்ளது. இதேபோன்று முல்லைத்தீவு, கிளிநொச்சி மற்றும் மன்னார் ஆகிய மாவட்டங்களில் விவசாய நடவடிக்கைகளை மேம்படுத்தும் நோக்குடன் நடவடிக்கைகள்

எடுக்கப்படவுள்ளதாகவும் ஜப்பானியத் தூதரகம் அறிவித்துள்ளது. அத்துடன் சேவாலங்கா அமைப்பு வட பகுதியில் மீன்குடியேறிய மக்களின் வாழ்வாதாரத்தை மேம்படுத்தும் திட்டங்களை முன்னெடுத்து இந்நிதியில் 23 மில்லியன் ரூபாய் ஒதுக்கப்பட்டுள்ளது.

ஹலோ டர்ஸ்ட் நிறுவனம் வட பகுதியில் கண்ணிவெடி அகற்றும் பணிகளை மேற்கொள்ளவுள்ளதாக குறிப்பிடப்படுகிறது. இதற்காக இந்நிதியில் 59 மில்லியன் ரூபாய் ஒதுக்கப்பட்டுள்ளது. இதன்பின் இப்பகுதிகளில் 20 ஆயிரம் பேர் மீள்க்குடியேற்ற வாழ்வுக்காக உருவாகும். எனவும் கூடக்காட்டப்பட்டுள்ளது. (ச-5)

அடுத்த தளபதியா...

கிணைந்த புலனாய்வு அமைப்பின் முக்கிய பணிகளில் ஒன்றாக மகிந்த ஹத்துருசிங்கவின் புகழ்பாடும் பிரசார நடவடிக்கைகளை முன்னெடுக்கும் விடயம் அமையவுள்ளதாக தெரிவிக்கப்படுகிறது. புதிய இராணுவத் தளபதியாக அடுத்த வருட நடுப்பகுதியில் மேஜர் ஜெனரல் மகிந்த ஹத்துருசிங்க பதவியேற்கக் கூடும் என தெரிவிக்கப்பட்டது. (ச-5)

MyWay English 3 மாத சனி, ஞாயிறு பயிற்சி நெறி

21.11.2010 இந்நூப்பின் அதிபர், ஆசிரியர், அரசு அலுவலர், பலகலைக்கழக மாணவர்கள் மட்டுமே சனி, ஞாயிறு 3 மாத ஆங்கில பயிற்சியில் சேர்ந்துக்கொள்ளப்பட உள்ளார்

பயிற்சியில் சேர விரும்பும் தனியார் அலுவலர்கள், வங்கியாளர்கள், காப்புறுதி உறுதியர்கள், அரசு சார்பற்ற நிறுவன பணியாளர்கள், இளைஞர் மற்றும் யுவதிகள் 21.11.2010 இற்குமுன் பயிற்சியில் சேரலாம்

பிர்வுகள் : காலை 8 - 9, 10 - 11, 11 - 12 மாலை 1 - 2, 2 - 3, 4 - 5 ஆங்கிலத்தில் ஒரு சொல்ல நெறியாவகவும் 3 மாநூத்தில் முழுமையாக ஆங்கிலத்தில் பேசலாம்

MyWay English 182, Stanley Rd Jaffna 077 33 63 456

ஓதோ!... உங்களோடு நாம்...

சகல விதமான கட்டிட நிர்மாண மற்றும் நிர்மாணத்துடன் தொடர்புபட்ட அனைத்து வேலைகளும் அதற்கான சிறந்த தொழில்நுட்பவியலாளர்களினால் மிகவும் நேர்த்தியாகவும் திருப்தியாகவும் உரிய காலத்திலும் செய்து கொள்ள

Graphic Design and Builder

1. Building Construction 4. BOQ
2. Building Planning 5. Estimates
3. Council Drawings 6. Structural Designs

அனைத்திற்கும் உங்கள் நம்பிக்கைத் தெரிவு

No.26 B, Brown Road, Jaffna.

(In front of Jaffna Technical College) TP No.: 0718474664

Sampanthar Modern Clinic

கிளிநொச்சியில்

யாழ். சம்பந்தர் மொடேர்ன் வைத்திய நிலையம் கிளிநொச்சி கச்சேரி முன்பாக நடைபெறுகிறது.

காலை, மதியம், மாலை 4 மணிமுதல் 8 மணிவரை OPD வெளிநோயாளர் வைத்தியசேவை.

ஈ.சி.ஜி, சிறுநீர், இரத்த பரிசோதனைகள் நடைபெறுகின்றன.

கண் பரிசோதித்து கண்ணாடி வழங்கப்படும்.

நாளை 21.11.2010 ஞாயிற்றுக்கிழமை யாழ். போதனா வைத்தியசாலை மகப்பேற்று பெண் நோயியல் வைத்திய நிபுணர் வருகை தர உள்ளார். உங்கள் பதிவுகளை உடன் மேற்கொள்ளுங்கள்.

சம்பந்தர் மொடேர்ன் வைத்திய நிலையம் கச்சேரி முன்பாக, கிளிநொச்சி. T.P.: 0778730129

AAA MOVIES INTERNATIONAL

நடாத்தும்
AAA 2010 விருதுக்கான

மாபெரும் குறுந்திரைப்படப் போட்டி

இப்போட்டிக்கான விருது வழங்கும் விழா எதிர்வரும் டிசம்பர் மாதம் 19ஆம் திகதி நடைபெறவிருக்கிறது. இப்போட்டிக்காக எம்மிடம் பதிவு செய்தவர்களுக்கும் தமது குறும்படங்களை சமர்ப்பித்தவர்களுக்கும் எமது நன்றிகள்

இப்போட்டியில் கலந்து கொள்ளவிருக்கும் ஏனைய வர்களையும் உடனடியாக எமது அலுவலகத்தில் தமது விவரங்களை பதிவு செய்து கொள்ளும்படியும் குறும் படங்களைத் தயாரித்து முடித்தவர்கள் அவற்றை DVD அமைப்பில் மூன்று பிரதிகளுடன் எமது அலுவலகத்தில் ஒப்படைக்கும் படியும் கேட்டுக் கொள்கின்றோம்

தங்களுக்குத் தேவையான விபரங்களுக்கும் ஆலோசனைகளுக்கும்
AAA MOVIES INTERNATIONAL
#92, Brown Road, Jaffna.
Tel:- 021 373 4742, 021 320 7386
email: aaamoviesintl@hotmail.com